

நீலங்கா

அரசாங்க சமாச்சாரப் பகுதியால் வெளியிடப்பட்டது

மலர் 10: இதழ் 4

மார்ச் 1958

விலை சதம்: 15



சு. மு. க. சுவாமிநாதன்

அட்டைப் படம்




ஆனந்த சுதந்திரமடைந்து விட்டோமென்று ஆடிப்பாடிக் கனிக் கும் பாடசாலை மாணவிகளை அட்டைப்படம் சித்திரிக்கிறது. இலங்கை சுதந்திரம் பெற்று பத்து ஆண்டுகள் பூர்த்தியடைந்ததை முன்னிட்டு பெப்ரவரி மாதம் 4 ந் திகதி நடைபெற்ற சுதந்திர விழா மற்றெல்லா வருடங்களிலும் பார்க்க அதிவிமரிசையாகக் கொண்டாடப்பட்டது. பத்து சாம்ராச்சிய நாடுகளிலிருந்து முக்கிய பிரதிநிதிகள் பலர் இவ்விழாவிற்கு கலந்து அதனைச் சிறப்பாக நடாத்த உதவிபுரிந்தனர். இந்திய உப ஜனாதிபதியும் உலகப் புகழ்பெற்ற தத்துவ ஞானியுமாகிய டாக்டர் இராதா கிருஷ்ணன் அவர்கள் இந்தியப் பிரதிநிதியாக வந்திருந்தார்கள்.

இவ்வறிஞர் சுதந்திர விழாவுக்கு வந்திருந்தமை இங்குள்ள மக்களின் உள்ளத்தைத் தொடுவதாயிருந்தது. அன்றைய தினம் சுதந்திர ஞாபகார்த்த மண்டபத்தில் ஆயிரக் கணக்கான மட்கள் முன்னிலையில் நடைபெற்ற கோலாகலத்தில் பாடசாலைச் சிறுவர்கள் கலந்து கொண்டு, தம் தேகப்பயிற்சிகளாலும் நடனங்களாலும் விருந்தினரை உபசரித்தனர்.

பொருளடக்கம்

	பக்கம்
1. பத்தாவது சுதந்திரதின விழா	3
2. சுதந்திர தினச் செய்தி	6
3. விவேகமான வெளிநாட்டுக் கொள்கையின் விளைவு	7
4. யாழ்நாட்டு இறந்த நகரம்	8
5. அரசாங்கம் தான் சாதித்தவை கண்டு	11
6. மந்திரிசபை நிறைவேற்றிய முக்கிய தீர்மானங்கள்	15
7. இலங்கையில் டாக்டர் இராதா கிருஷ்ணன்	16
8. யாழ்ப்பாணம் அளித்த வரவேற்புப் பத்திரம்	25
9. ஈழத்து இணையற்ற நூல் நிலையம்	26



சுதந்திர சதுக்கத்தில் நடைபெற்ற சுதந்திர விழாவின்போது அங்கு குழுமியிருந்த மக்களுக்குப் பிரதமர் சொற்பொழி வார்த்துகூர்.

பத்தாவது சுதந்திர தின விழா

கோலாகலமான கொண்டாட்டம்

இவ்வருடம் சுதந்திரதின விழா வழக்கத்திலும் பார்க்க மிகவும் சிறப்பாக இலங்கை முழுவதும் கொண்டாடப்பட்டது.

பத்தாவது சுதந்திரதின விழாவாதலால் வெளி நாட்டுப் பிரதிநிதிகள் பலரை அரசாங்கம் இலங்கைக்கு அழைத்திருந்தது. அவர்கள் யாவரும் விழாக்களில் கலந்துகொண்டு வைபவத்தைச் சிறப்பித்தனர்.

கொழும்பில் இவ்விழா சுதந்திர சதுக்கத்தில் மிகவும் விமரிசையாகக் கொண்டாடப்பட்டது. காலை யில் மாணவர் மாணவிகளின் ஊர்வலமும், தேகாப் பியாச அணிவகுப்பும், நடனங்களும் சுதந்திர சதுக்க மைதானத்தில் நடைபெற்றன. பல்லாயிரக் கணக்கான மக்கள் இவற்றைப் பார்த்து மகிழ்ந்தார்கள்.

நமது கவர்னர் ஜெனரல் சேர் ஒலிவர் குணத்திலக்கா, பிரதமர் கௌரவ பண்டாரநாயக்கா, இந்திய உப ஜனாதிபதி டாக்டர் ராதாகிருஷ்ணன், மலாயப் பிரதிநிதி திரு. தங்கு அப்துல் ரஹ்மான், ஆஸ்திரேலியப் பிரதிநிதி திரு. ஜான்மக்லே, பாகிஸ்தான் பிரதிநிதி ஜனாப் அப்துல் ஆலிம், கானா பிரதமரின் பிரதிநிதி திரு. கேலி பாக்கோ, பிரிட்டிஷ் பிரதிநிதி லான்ட் ஸ்டவுண் பிரபு, கனடா பிரதிநிதி திரு. செஸ்டர் ரொன்னிஸ், தென் ஆபிரிக்கப் பிரதிநிதி திரு. எ. எம். ஹமில்டன், நியூசிலாந்துப் பிரதிநிதி திரு. பொன்ஷ்னோன் முதலிய பலரும் இக்காட்சிகளைக் கண்டு மனம் மகிழ்ந்திருந்தார்கள்.

இவ்வுடற் பயிற்சிக் காட்சிகளில் மொத்தம் 5,000 மாணவ மாணவிகள் கலந்துகொண்டனர்.

A. இ. சிவராட்சந்தரன்

பிற்பகல்

பிற்பகல் சுதந்திர சதுக்கத்தில் சுதந்திரதின விழாப் பொதுக் கூட்டம் நடைபெற்றது. பிரதமர் தலைமையில் ஒன்பது சாம்ராஜ்ய நாட்டுப் பிரதிநிதிகள் சொற்பொழிவாற்றினர். நிகழ்ச்சிகள் யாவும் சிங்களத்திலும் தமிழிலும் மொழிபெயர்க்கப்பட்டன.

பிரதமர் தமது பேச்சில் கழிந்த ஆண்டுச் சாதனைகளைப்பற்றியும் எதிர்கால வேலைத் திட்டங்களைப்பற்றியும் எடுத்துரைத்தார். அத்துடன் சாம்ராஜ்ய நாட்டுப் பிரதிநிதிகளை இலங்கை மக்களுக்கு அறிமுகம் செய்துவைத்துப் பேசினார்.

“சுதந்திர நாட்டு மக்கள் உரிமைகளுக்காகமட்டும் வாழ்பவர்களல்ல. அவர்களுக்குக் கடமைகளும் உண்டு. இரண்டையும் உணர்ந்து நடத்தல் வேண்டும்” என்று அவர் மக்களுக்கு அறிவுரை புகன்றார்.

மொழிப் பிரச்சினை, வெள்ளப் பெருக்கால் விளைந்த நாசம் முதலியவற்றைப் பற்றியும், நெற்காணி மசோதா, பஸ்களைத் தேசிய மயமாக்கியமை

போன்ற விஷயங்களைப் பற்றியும் அவர் குறிப்புரைகள் கூறினார்.

பிரதமரின் பேச்சைத் தொடர்ந்து இந்திய உப ஜனாதிபதியும், தத்துவாசிரியரும், புகழ்பெற்ற ராஜ தந்திரியுமான டாக்டர் ராதாகிருஷ்ணன் பேசினார்.:

அவர்கூறியதாவது :—


எங்களின் இரு நாடுகளும் ஒரேவித இலட்சியங்களைக் கொண்டுள்ளன. கொழும்புத் திட்டம், பொதுநல வமைப்பு, ஐ. நா. ஸ்தாபனம் முதலானவற்றில் இரு நாடுகளும் இடம்பெற்றுள்ளன.

உங்கள் நாட்டுக்குச் சமீபத்தில் வெள்ளத்தினால் ஏற்பட்ட சேதத்தை அறிந்து நாங்கள் வருந்தினோம். உடனே நம்மால் இயன்ற உதவிகளைச் செய்ய நடவடிக்கை எடுத்தோம்.

உங்கள் நாடு புராதன வரலாற்றை உடையது. உங்கள் முன்னோர்கள் சிறந்த கலைக் கோயில்களையும் நகரங்களையும் அமைத்திருக்கிறார்கள்.

உங்கள் நாடு ஒரு இரத்தினம். செல்வமும், வனப்பும் கொண்டது. நீங்கள் உங்களின் நீர்நிலை

சுதந்திரதினக் கொண்டாட்டத்தின்போது கொழும்பில் நடைபெற்ற பாடசாலைப் பிள்ளைகளின் நடனக்காட்சியின் ஓர் உறுப்பாக அமைந்த அணிவகுப்பு மரியாதையை மகா தேசாதிபதியும், பிரதம மந்திரியும், சாம்ராஜ்யப் பிரதிநிதிகளும் ஏற்கும் காட்சி.



வளங்களை அபிவிருத்தி செய்தால் பெரியதோர் சமுதாயமாக வருதல் முடியும்.

மொழி, இன, மதத் தகராறுகள் கூடாது. தேசிய ஜக்கியம் வேண்டும். இல்லாவிட்டால் தேசிய முன்னேற்றம் கிடையாது.

மக்களின் உணர்ச்சிகளைத் தீய வழியில் தூண்டிவிடும் அரசியல் வாதிகள் பலர் இருக்கிறார்கள். அந்தத் துர்ப்பாக்கிய நிலைமாத் வேண்டிய காலம் வந்துவிட்டது.

உங்கள் நாட்டிலுள்ள பிரச்சினைகளைத் தீர்த்து வைக்க நீங்கள் சங்கற்பம் பூண்டிருக்கிறீர்கள். நீங்கள் விரைவாக முன்னேறிச் செல்ல எனது வாழ்த்துரைகளைக் கூறுகிறேன்.

ஆஸ்திரேலியப் பாராளுமன்ற சபாநாயகரான திரு. ஜோன் மெக்லே, மலாயா சமஷ்டிப் பிரதமர் துங்கு அப்துல் ரஹ்மான், பாகிஸ்தான் பிரதிநிதி ஜனாப் அப்துல் அலிம், பிரிட்டிஷ் பிரதிநிதி, திரு. லான்ட்ஸ்டவுன் பிரபு காணாப் பிரதிநிதி திரு. கோபி பாக்கோ, கனடா பிரதிநிதி, செஸ்டர் ரொன்னிங்; தென்னாப்பிரிக்கப் பிரதிநிதி திரு. ஏ.

எம். ஹமிஸ்தன், நியூசிலாந்துப் பிரதிநிதி, திரு. ஷனேன் முதலியோர் தத்தம் நாடுகளின் சார்பில் இலங்கைக்குத் தமது நல்லாசிகளைத் தெரிவித்துச் சொற்பொழிவாற்றினார்கள்.

இரவு

இரவு சுதந்திர சதுக்கத்தில் கலாசார நிகழ்ச்சிகள் பல நடைபெற்றன. இன்னிசை விருந்துகளையும் நடனக் காட்சிகளையும் பல்லாயிரக் கணக்கான மக்கள் பார்த்து இன்புற்றார்கள்.

பெப்ரவரி 5

பெப்ரவரி 5 ந்தேதி காலை கால்டேபஸ் மைதானத்தில் ராணுவ, விமான அணிவகுப்பொன்று நடைபெற்றது. அத்துடன் சுதந்திரத்தின விழா நிகழ்ச்சிகள் பூர்த்தியடைந்தன. கவர்னர் ஜெனரல் சேர். ஒலிவர் குணத்திலக்கா அணிவகுப்பைப் பார்வையிட்டார். பிரதமர் பண்டாரநாயக்காவும், வெளி நாட்டுப் பிரதிநிதிகளும், செனட் சபைத் தலைவர் சிரில் டி. சொய்சா, ஜனப் பிரதிநிதிகள் சபைத் தலைவர் ஜனாப் எச். இஸ்மாயில் முதலியோரும் அணிவகுப்பைப் பார்க்கப் பிரசன்னமாயிருந்தனர்.

சுதந்திர விழாவில் மாணவர்கள் "பந்தேரு" நடனமாடுகின்றனர்.



சுதந்திர தினச் செய்தி

திரு. அல்பிரேட் எட்வெட் சி. சி. எஸ்., அவர்கள்

இலங்கையின் பத்தாவது சுதந்திர தினக் கொண்டாட்டத்தின்போது வானொலியில் நிகழ்த்திய பிரசங்கம்.

இலங்கையின் பத்தாவது சுதந்திர தினக் கொண்டாட்டத்தின்போது சில வார்த்தைகள் பேச எனக்குச் சந்தர்ப்பங் கிடைத்ததையிட்டு நான் மகிழ்ச்சி அடைகிறேன். இந்நாட்டின் நிர்வாகத்தை இந்நாட்டு மக்களிடம் ஒப்படைக்கும் பொருட்டு பத்து வருடங்களுக்கு முன் கிளாஸ்டர் கோமகன் இலங்கைக்கு வந்து சேர்ந்தது உங்களில் அநேகருக்கு ஞாபகம் இருக்கலாம். 1948 ம் ஆண்டு தொடக்கம் இந்நாட்டிலே பல முக்கியமான மாற்றங்கள் ஏற்பட்டன. அத்துடன் சர்வதேச விவகாரங்களில் எமது சிறிய நாட்டின் கீர்த்தி வளர்பிறைபோல ஆண்டு தோறும் பிரகாசத்துடன் சோபித்துவருவது நாம் பெருமைகொள்ளக்கூடிய ஒரு விஷயமாகும்.

1950 ம் ஆண்டில் இலங்கையில் நடைபெற்ற சாம்ராச்சிய வெளிநாட்டு மந்திரிகள் மகாநாடு தான், கொழும்புத் திட்டம் உருவாதற்கு வழி கோலியது. அபிவிருத்தி அடைந்த நாடுகள் தமது மூலவளங்களைக் கூட்டுறவு முறையில் அபிவிருத்தி குன்றிய நாடுகளுக்குப் பகிர்ந்து கொடுக்கும் முறைக்குக் கொழும்புத் திட்டம் ஓர் சிறந்த எடுத்துக் காட்டாக விளங்குகின்றது. இந்தத் திட்டம் இந்நாட்டில் உருவாகியதையிடும், இந்நாட்டுத் தலைநகரின் பெயர் இந்தத் திட்டத்துக்குச் சூட்டப் பட்டு இருப்பதையிடும் நாம் பெருமை கொள்ள வேண்டும்.

1954 ம் ஆண்டில் கொழும்பு-வல்லரசுகள் மகாநாட்டைக் கூட்டும் விஷயத்தைத் தொடக்கி வைத்த தற்கும் இலங்கையே பொறுப்பாக விருந்தது. இந்த மகாநாட்டின் விளைவுதான் பாண்டுங் மகாநாடு. பர்மா இலங்கை, இந்தியா, இந்தோனேஷியா, பாகிஸ்தான் என்னும் நாடுகளின் பிரதம மந்திரிகள் கொழும்பிலும் கண்டியிலும் சந்தித்து, ஆசிய-ஆபிரிக்க தேசங்களுக்கிடையே நெருங்கிய நட்புறவு ஏற்படுத்தற்கு வித்திட்டார்கள்.

உலக நாடுகளின் மகாமன்றத்துக்கு இலங்கை 1955 ம் ஆண்டில் ஏகமனதாகச் தெரிவு செய்யப் பட்டதைக் கொண்டு, உலக விவகாரங்களில் இலங்கை வகித்துவரும் முக்கிய பாகம் நன்கு புலனயிற்று. 1956 ம் ஆண்டில், ஐக்கிய நாடுகளின் பொதுக் கூட்

டத்தில், சொற்பொழிவாற்றிய முதலாவது இலங்கைப் பிரதமர் எங்கள் பிரதம மந்திரி திரு. பண்டார நாயக்கா அவர்களே.

வெளிநாட்டுக் கொள்கையைப் பொறுத்தமட்டில், எமது நாடு எல்லா நாடுகளுடனும் சிநேகமாக இருப்பது, எந்த வல்லரசுக் கோஷ்டியுடனும் சேர்ந்து கொள்ளாது இருப்பது என்ற கொள்கையையே பின் பற்றி வந்துள்ளது. இந்தக் கொள்கைக்கு இணங்க மேற்கத்திய நாடுகளோடு மாத்திரமன்றி, சோவியத் யூனியன், சீனமக்கள் குடியரசு, செக்கோசிலவாக்கியா, ருமேனியா, போலந்து, யூகோசிலவியா எனும் நாடுகளுடனும் நாம் இராஜீவத் தொடர்புகளை ஏற்படுத்திக் கொண்டுள்ளோம்.

சுயேச்சையானதும் கட்சிச் சார்பற்றதுமான இந்தக் கொள்கையானது உலக மகாமன்றங்களில் இலங்கையின் நன்மதிப்பை வளர்ந்தோங்கச் செய்திருக்கிறது. பல்வேறு சர்வதேச விவகாரங்களில், குறிப்பாக சூயஸ் கால்வாய் சம்பந்தமான தகராறின்போது, இலங்கை அனுட்டித்த கொள்கை, உலகமக்கள் அனைவராலும் போற்றிப் புகழப்பட்டது. ஐக்கிய நாடுகள் தாபனத்தில் இலங்கை அங்கத்துவம் பெற்ற சொற்ப காலத்தில், அது ஐக்கிய நாடுகள் சாசனத்தின்படி தனது உரிமைகளையும் கடமைகளையும் பிரயோகித்தமுறையைக் கொண்டு தனக்கு கௌரவத்தையும் மரியாதையையும் சம்பாதித்துக்கொண்டுள்ளது. ஐக்கிய நாடுகள் தாபனத்தில் இலங்கை சம்பாதித்துக் கொண்டுள்ள இந்த நன்மதிப்பினாலேயே 1957 ம் ஆண்டில் இலங்கையின் பிரதிநிதி ஐ. நா. பொது அசெம்பிளியில் ஒரு உபதலைவராகத் தேர்ந்தெடுக்கப்பட்டார்.

மேலும், கட்சிச் சார்பற்ற இக்கொள்கையை நடைமுறையில் அனுட்டிக்கும்பொருட்டே, திருக்கோணமலையிலுள்ள கடற்படைத் தளத்தையும் கட்டுநாயக்காவில் உள்ள விமானத் தளத்தையும் இலங்கைக்குக் கையளிக்கமாறு இலங்கை அரசாங்கம் ஐக்கிய இராச்சிய அரசாங்கத்தைக் கேட்டுக் கொண்டது. இவ்விரு இராணுவத் தளங்களும் முறையே 1957 ம் ஆண்டு ஒக்டோபர், நவம்பர் மாதங்களில் இலங்கை அரசாங்கத்திடம், சம்பிரதாய பூர்வமாகக் கையளிக்கப்பட்டன.

(31 ம் பக்கம் பார்க்க)

விவேகமான வெளிநாட்டுக் கொள்கையின் விளைவு

இலங்கையின் புகழ் பாரெங்கும் பரவியுள்ளது

பிரதமரின் சுதந்திர தினச் செய்தி—

இலங்கைப் பிரதமர் திரு. எஸ். டபிள்யூ. ஆர். டி. பண்டாரநாயக்கா அவர்கள் இலங்கையின் பத்தாவது சுதந்திர ஞாபகார்த்த தினக் கொண்டாட்டத்தை முன்னிட்டு நாட்டு மக்களுக்கு விடுத்த செய்தியொன்றில் கூறுவதாவது :—

“எமது மணித் திருநாடு தனது சுதந்திரத்தைத் திரும்பப் பெற்றுக்கொண்ட பத்தாவது வருடாந்தக் கொண்டாட்டத்தின்போது இச்சிறிய செய்தியை மக்களுக்கு விடுப்பதில் நான் அதிக மகிழ்ச்சியடைகிறேன்.

“கடந்த வருடத்தில் பல கஷ்ட நஷ்டங்களை நாங்கள் அனுபவித்தபோதிலும் பல வெற்றிகளையும் ஈட்டிக்கொண்டுள்ளோம். சமஷ்டிக் கட்சியால் உத்தேசிக்கப்பட்ட சத்தியாக்கிரக இயக்கத்தில் முடிவடைந்த இனவேறுபாடுகள், எனக்கும் சமஷ்டிக் கட்சித் தலைவர்களுக்கும்மிடையில் ஏற்பட்ட உடன்பாட்டின் மூலம், மக்களிற் பெரும்பாலானோருக்குத் திருப்தியளிக்கக்கூடிய விதமாகத் தீர்க்கப்பட்டன. இதன் விளைவாக சத்தியாக்கிரக இயக்கம் கைவிடப்பட்டது. சிங்கள, தமிழ் இனத்தவர்களிற் சிறுபான்மையினர் சிலர் இவ்வுடன்படிக்கைக் கெதிராக ஓர் இயக்கத்தை ஆரம்பித்தபோதிலும் மக்களிற் பெரும்பான்மையினர் இவ்வியக்கங்களை ஆதரிக்கவில்லையென்பது சீக்கிரமே புலனாயிற்று.

“தொழிலாளர்களுக்கிடையில் காணப்பட்ட ஓரளவு அமைதியின்மையின் விளைவாக பல வேலை நிறுத்தங்கள் ஏற்பட்டன. அரசாங்க ஊழியர்களினதும் தனிப்பட்ட ஸ்தாபனங்களில் கடமையாற்றும் பவர்களினதும் சம்பளங்கள்பற்றி ஏற்படும் தகராறுகளைத் தீர்த்து வைப்பதற்கு அரசாங்கத்தால் எடுத்ததுக்கொள்ளப்பட்ட நடவடிக்கைகளின் பயனாக நிலைமை பெரிதும் விருத்தியடைந்திருக்கிறது.

“துறைமுகத்தில் நிலைமை இன்னும் திருப்திகரமாக இல்லாதிருந்த போதிலும் அது வெகுவாக அபிவிருத்தியடைந்திருக்கிறது. எனவே அதிவிரைவில் துறைமுகத்தில் வேலை திறமையாகவும் அமைதியாகவும் நடைபெறுமென நம்பப்படுகிறது.

“கடைசியாக டிசம்பர் மாதமுடிவில் ஏற்பட்ட வெள்ளப்பெருக்கினால் நாம் அதிக கஷ்டத்துக்குள்ளானோம். இதில் இலங்கைப் பெருமக்களும் உலகின் பல்வேறு நாடுகளும் அளித்த தாராளமான உதவியுடன் அரசாங்கம் எடுத்துக்கொண்ட நடவடிக்கைகளால் நிலைமையை நியாயமான அளவிற்குத் திருப்திகரமான முறையில் சமாளிக்கக்கூடியதாக விருக்கிறது.

“அரசாங்கத்தின் சாதனைகளைக் கவனிக்குமிடத்து, குறிப்பிடத்தக்க பல வெற்றிகள் ஈட்டப்பட்டுள்ளன. கடந்த வருடம் கஷ்டமான பல நிலைமைகளை ஏற்படுத்தியிருக்குமேயானால், ஜனவரி 1 ந்த தேதி பல்போக்குவரத்து தேசியமயமாக்கப்பட்ட சப முகூர்த்தத்தில் புத்தாண்டு பூத்தது. இந்த நடவடிக்கை பொதுவாக எல்லோருக்குமே அதிக மகிழ்ச்சியை யுண்டுபண்ணியது.

“வெகு விரைவில் சட்டமாக்கப்படவிருப்பதும், சனப்பிரதிநிதிகள் சபையில் நிறைவேறியுள்ளதுமான நெற்காணி மசோதா இப்பொழுது வறுமையால் வாடித்தவிக்கும் ஆயிரக்கணக்கான குடியானவர்களுக்கு ஒரு வரப்பிரசாதமாய் விளங்குகின்றது.

“கைத்தொழில், விவசாய அபிவிருத்திக்கு இவ் வருடத்தில் வரவு, செலவுத் திட்டத்தில் செய்யப்பட்டுள்ள வசதிகள் எமது தேசத்தின் பொருளாதார சுபீட்சத்தில் ஒரு முக்கியமான முன்னேற்றத்தை யுண்டுபண்ணும். கல்வி, சுகாதாரம் போன்ற எமது சமூக சேவைகளிலும் ஒரு குறிப்பிடத்தக்க முன்னேற்றம் ஏற்படும். மேலும் தேசிய சேமலாப நிதியொன்றை ஏற்படுத்துவதற்கான மசோதா அதிவிரைவில் பாராளுமன்றத்தில் சமர்ப்பிக்கப்படும்.

“நாம் ஏற்கெனவே நிறுவியுள்ள தேசியத்திட்டமிடும் ஸ்தாபனம் மேற்கொண்டும் திறமையாகவும் யதார்த்தமான முறையிலும் வேலை செய்ய வசதியளிக்கக்கூடிய நடவடிக்கைகளையும் நாங்கள் எடுத்ததுக்கொண்டு வருகிறோம். தேசியத் திட்டமிடும் சபையின் தலைவர் என்ற முறையில் என்னாலும், உபதலைவரென்ற முறையில் நிதி மந்திரி அவர்களாலும் மிகவும் முக்கியத்துவம் வாய்ந்த வேலையில் முழு நேரத்தையும் செலவு செய்ய முடியாதிருப்பதால், இதற்குத் தேவையான யோக்கியதாம்சங்களை யுடைய முழு நேரம் வேலை செய்யும் பதற்றலைவர் ஒருவர் தேசியத்திட்டமிடும் சபைக்கு நியமனஞ் செய்யப்பட்டுள்ளார். வெளி நாடுகளிலிருந்து திட்டமிடும் நிபுணர்கள் பலர் சீக்கிரத்தில் இலங்கை வந்து சேருவார்களென எதிர்பார்க்கிறோம். இவர்களின் ஆலோசனை எமக்குப் பெரிதும் உதவியாக விருக்கும்.

(31 ம் பக்கம் பார்க்க)

யாழ்நாட்டு இறந்த நகரம்

திரு. சி. பொன்னம்பலம், கந்தரோடை

ஆண்டு ஆயிரத்து தொளாயிரத்துப் பதினேழு; சரித்திர ஆராய்ச்சியில் கருத்துக்கொண்ட பெரியார் ஒருவர் தமது உத்தியோகத்தை யாழ்ப்பாணத்திற்கு மாற்றியிருந்தார். அவருக்கு உத்தியோகம் பெரிதாகத் தோன்றவில்லை; இன்னொரு கவர்ச்சி முக்கியமாகத் தோன்றியது. அதனால் யாழ்ப்பாணம் பெரியகோட்டு நீதவானாகக் (District Judge) கடமையாற்ற வந்தார்.

அவர், பழைய சிங்கள இடிகாச வரலாற்று நூலாகிய மகாவம்சத்தில் கூறப்பட்ட “கதிரகொட” என்னும் நகரம் யாழ்ப்பாணத்தில் இருப்பதாக அறிந்தார்; ஒரு காலத்தில் சீரும் சிறப்புமாக இருந்து இறந்தொழிந்த அந்த நகரம் யாழ்நாட்டிலே இருந்த இடத்தையறிய ஆவல்கொண்டார்.

கால வெள்ளத்தாற் கட்டடங்கள் சிதைவுற்றுப் பெரிய மண்மோடாகிப் பழமை துயில்கொள்ளும் கந்தரோடை என்ற கிராமமே டாக்டர் போல். பீரிஸ் நீதவானை அழைத்திருந்தது.

யாழ்ப்பாணக் குடாநாட்டிலே “சுன்னாகம்” என்ற இலங்கையின் எந்தப் பாகத்தினருக்கும் தெரியவரும். ஏன்? அது பெரிய சந்தை கூடும் இடம்; பிரதான புகையிரத நிலையம் தபாற் கந்தோர் ஆதிய வசதிகள் பெற்ற கிராமம் இதுவுமன்றி நன்னீர் வசதியற்ற இடங்களுக்குப் புகையிரத மூலமாக நீர்வசதி கொடுக்கும் நிலையம் இந்தப் புகையிரத நிலையத்திலிருந்து மேற்கே ஒரு மைல் தூரம், யாழ்ப்பாணம் காங்கேசன்தறை வீதியைக் குறுக்கிடும் புத்தூர் சங்கானை வீதிவழியாகப்போனால் டாக்டர் போல் பீரிஸ் துரையைக் கவர்ந்த கந்தரோடைக் கிராமத்தை சேரலாம்.

இந்தச் சரித்திரப்புகழ்பெற்ற கிராமத்திற்கு 1917 ம் ஆண்டு மார்ச் மாதம் (தேதி தெரியவில்லை) டாக்டர் போல். பீரிஸ் துரையவர்கள் வந்திருந்தார். அவரது நல்வரவு கிராமத்திற்கு ஒரு புதுமை உணர்வைக் கொடுத்தது. அப்பொழுதுதான் கிராமத்தில் வாழ்ந்த மக்களுக்கு தம்முன்னோர் சீருச்சிறப்புமாகச் சீவித்த பழைய நகரத்தில் வாழ்வதான எண்ணம் ஏற்பட்டது.


கந்தரோடைக் கிராமத்திலே பழைய அழிவுச் சின்னங்கள் மிகுதியாகக் காணப்படும் பகுதி “கயக்கணை” என்ற குறிச்சியாகும். இங்கே போர்த்துக் கேயர் ஒல்லாந்தர் ஆழுகையையும் நினைவூட்டச் சின்னங்கள் பூமியின் மேற்பரப்பில் இருக்கின்றன. அவர்களது அட்டேழியத்தாற் பழைய அரண்மனையும் விகாரையும் தரைமட்டமானதும் அவற்றில் உபயோகிக்கப்பட்ட சிலைகளையும் செதுக்கு கற்களையும் தங்கள் கட்டடத் தேவைகளுக்கும் உபயோகித்திருந்தனர்.

நினைவிற்கு எட்டாத காலத்திலிருந்து இந்தப் பாழடைந்த கிராமம் பெரிய சீர்சிறப்பான நாகரிக நகரமாயிருந்தது என்பதை இங்கு காணும் புதை பொருட்கள் வலியுறுத்துகின்றன.

கிராமத்தின் பெயர்

இப்பொழுது சிறிய கிராமமாக இருக்கும் கந்தரோடை எத்தனையோ இராச்சியங்களைக் கண்டிருக்க வேண்டும் என்பதற்கு நினைவுச் சின்னங்கள் உறுதி தருகின்றன. ஆதியில் இயக்கர்களுக்கும் நாகர்

கந்தரோடையில் கண்டெடுக்கப்பட்ட புராதன நாணயங்கள்.



களுக்கும். இந்த இடம் கருத்துக் கொடுத்திருக்கலாம்; இல்லாவிடின் அடுத்த வரத்து இரர்ச்சியம் இங்கே நிலைக்கவேண்டியிராது.

இன்றும் கிராமத்திலே ஒரு வளவிற்கு இயக்கச்சியோலை (இயக்கச்சி கொல்லை) என்ற பெயர் காணப்படுகிறது. இன்னோர் இடத்திற்குப் பருத்தியோலை (பருத்தி கொல்லை) என்று பெயர் சொல்லப்படுகிறது. வேறோர் இடத்திற்கு கொட்டன்கட்டு (சோட்டன்கட்டோ அல்லது கொற்றன்கட்டோ—தெளிவில்லை) சாத்தாவத்தை, (சாத்தன்வத்தை) கொத்தியாவத்தை (கொத்தவத்தை) சாத்தன், கொற்றன் என்ற தமிழ்ப் பெயர்கள் திரிபுபடுகின்றன.

ஒருகாலம் சிங்களம் தமிழ் என்ற மொழிவேற்றுமையின்றி இனவேற்றுமை சிறிதிரும்பினும் மக்கள் வாழ்ந்ததாகச் சரித்திர ஏதுக்கள் சாட்சி தருகின்றன. எப்பொழுது இனவேற்றுமை பெரிதாக முளைத்ததோ அப்பொழுது தாழ்வாகத் தம்மை மதித்த இனம் பாளி, சமஸ்கிருதம், தமிழ் ஆகிய மொழிகளைத் தழுவிச் சில சமயங்களில் அவற்றை முற்றாக ஏற்றுச் சிங்கள மொழியை ஆக்கிக் கொண்டார்கள். ஒழிய பெரும்பான்மையான தொடர்புகள் அகலவில்லை. இரத்த உறவுகள் அந்தரங்கமாக இயங்கிக் கொண்டிருந்தன என்பது இந்தச் சிதைந்த நகரச் சரித்திரத்திலுந் தொனிக்கின்றது. இனவேற்றுமையைப் பெரிதாக எண்ணியபோது தமிழர் உள் “சிங்காவண்புகழ்ச்” சிங்கை நகரை இராசதானியாக்கி வாழ்ந்திருக்கலாம். அதே சிங்கை நகர் கால நீடிப்பின் பின்னர் நல்லூர் என்ற பெயரோடு பிற்காலத் தமிழர்களுக்கு இராசதானியாகியிருக்கலாம்.

கந்தரோடை தென்னிலங்கையில் ஆண்ட அரசர்களுக்கு ஒருகாலத்தில் மறைவிடமாக இருந்திருக்கலாம். காலத்துக்குக் காலம் இந்தியாவின் இன்றும் படையெடுத்து வந்த தமிழர்களுக்கு அஞ்சி ஒதுங்கிய இரகசிய நகராக இருக்கலாம். கரந்து வாழ்தற்கேற்ற ஒதுக்கான இடத்திலேதான் இந்தக் கிராமம் இருக்கிறது. சிங்கள சாதியினர் வாழ்ந்த சரித்திரத்தைப் பெரும்பாலும் சொல்லக்கூடிய சின்னங்கள் மிகுதியும் இங்கே உள்.

விசாரைகளின் பெயரால் ஊர்கள் அழைக்கப்படலாயின. (கோவில்பற்றுப்போல) “கதிரகோட” என்ற விகாரை இங்கே இருந்ததாக மகாவம்சம் கூறுகிறது. அதே பெயர் தமிழ் வழக்கில் திரிபடைந்து கந்தரோடை என்று மருவியிருக்கிறது. “கோட” என்ற முடிபுடைய பெயர்களைக்கொண்ட கிராமங்கள் தென்னிலங்கையில் சிங்களவர் வாழும் பகுதிகளின் காணப்படுகின்றன. கொஸ்கோட, நுவரகோட, வியாங்கோட, பலாங்கோட என்பன.

கந்தரோடைக் கிராமத்தின் காணப்படும் குறிச்சிகளின் பெயர்களாவன :—புலவத்தை (புஜாவத்த), கொத்தியாவத்தை, சங்காவத்தை என்பனவும், இக் கிராணை, வேவில், குடாரை, பச்சாளடி, உச்சாப்பனை, கயக்கணை, விளாங்கணை, தம்மனை, கல்பொக்குணை (கற்பக்குணை) என்பனவும் சிங்கள வாசனை கலந்த பெயர்களாய் இருக்கின்றன. தவிரவும் இதன் அயற் கிராமங்களாய் கிழக்கெல்லையில் சுண்ணாம்பும், (சுண்ணாம்பு) வடக்கெல்லையில் மல்லாம்பும் (மல்லாம்பு) அளவெட்டியும் (அலவத்தை—கிழங்குத் தோட்டம்) மேற்கே, மாகியப்பிட்டி, சண்டிருப்பாய் ஆகிய கிராமங்களும், தெற்கே உடுவில் சங்குவேலி ஆகிய கிராமங்களும் சிங்களப்பெயர்களாகவே காணப்படுகின்றன.

யாழ்ப்பாணக் குடாநாட்டிலிருக்கும் பெயர்களின் சில மத்தியகாலத்திற்குப் பிற்பட அஃதாவது அந்தக் கவி வீரராகவ முதலியாரால் (யாழ்ப்பாடி—யாழ்ப்பாணம்) குடியேற்றப்பட்ட இடப் பெயர்கள் சுத்தமான தென்னிந்திய தமிழ்ப் பெயர்களாகக் காணப்படுகின்றன. அவை, நல்லூர், தின்னவேலி (திருநெல்வேலியின் திரிபு) புத்தூர், மாவட்டபுரம்—(மாவட்டம் + புரம்) அதாவது மாவட்டம் (மா—பெரிய, வட்டம்—வட்டாரம் அல்லது சூழல்) (புரம்—நகரம்) பெரியவட்டாரத்தின் தலைநகரம் என்பது பொருள். இவற்றைவிட, (சாவகர்—சேரி) சாவகம்—யாவாதீவு. சேரி சேர்ந்திருக்குமிடம்—பார்ப்பனச் சேரிபோல.

நாகர் கோவில், இயக்கச்சியோலை, செம்பியன்பற்று (பாண்டியன் விரும்பிய இடம்), வல்லிபுரம் (சக்தி நகர்) என்பன அழகிய தமிழ்ப் பதங்களாலான பெயர்களாய் பழமையிலிருந்தே திரிபுபடாமல் வழங்கி வருகின்றன.

மேலே கூறப்பட்ட காரணங்களால் இந்தக் கிராமம் பல சாதி (தமிழர், சிங்களவர், போர்த்துக்கேயர், தமிழர்—ஓலாந்தர்) மக்களின் கவனத்தில் காலத்துக்குக் காலம் சுழன்று கொண்டிருந்தது என்பதும் விசேடமாகச் சிங்களவருக்கு வடபகுதி இராசதானியாய் இருந்திருப்பதை அவர்கள் மதாச்சார சம்பந்தமான கட்டடங்களும், சிலைகளும், பழைய நாணகங்களும் சான்றுகள் காட்டுகின்றன என்பதும் வெளிப்படையாக யாழ்ப்பாண நூதனசாலைமுதல் பெல் மதுளை நூதனசாலை வரை கந்தரோடையின் புதைபொருள் சின்னங்களைக் காணலாகும். சரித்திரக் கண்கொண்டு பார்க்கும்போது சாதி அபிமானம் மொழி அபிமானம் இவற்றையெல்லாம் ஒரு புறமாக ஒதுக்கிச் சமரச் நிலையோடு ஆராய்தல் வேண்டும்.

பழைய நாணயங்கள்

இலங்கையிலே மிகப் புராதனமான நாணயங்கள் அகப்படும் இடங்களிலே கந்தரோடையும் ஒன்றாகும் என்பது எனது அநுபவத்தின்படியும், கிராமத்திலே சேர்க்கப்படும் நாணயங்களின் பழமையின்படியும் துணிபான முடிவு.

இந்தக் கிராமத்திலே கண்ணுங் கருத்துமாக உள்ள பழைய நாணயச் சேர்க்கையாளர்கள் W. H. பிடெல் துரை, திரு. T. M. D. சில்வா அவர்கள், திரு. வோலர்ரர் பெரீரா அவர்கள், திரு பட்டுவந்தொடாவை அவர்கள், திரு. ஹெற்றி ஆராய்ச்சி அவர்கள், திரு. அல்லீஸ் அப்புக்காமி அவர்கள், திரு. H. N. கென்றி அவர்கள் முதலானவர்கள் காலத்துக்குக் காலம் இந்தக் கிராமத்திலே பழைய நாணயங்கள் சேர்ப்பதற்கு வருகிறார்கள். அவர்களுக்கும் எனக்கும் இந்தப் பழைய நாணயச் சேர்ப்பிலே நெருங்கிய தொடர்புண்டு. இவர்களைத் தவிர வேறு சிலரும் இந்தப் பழைய நாணயச் சேர்ப்பு விஷயமாகக் கிராமத்திற்கு வந்து செல்கின்றனர்.

இவர்கள் அனைவரிலும் பழைய நாணயச் சேர்க்கைத்துறையில் பேரவாக் கொண்டவரும் தமது காலத்தின் பெரும் பகுதியையும் பணத்தையுஞ் செலவு செய்தவருமான W. H. பிடெல் துரை மகனார் மிகவும் முக்கியம் வாய்ந்தவர். இவர் ஓர் அமெரிக்கர் நீர்ப்பாய்ச்சப் பகுதியில் எஞ்சினியராக வேலை பார்த்தவர். பழைய நாணயங்களைச் சேர்ப்பதைப் பொழுதுபோக்குக் கலையாகக் கொண்டவர். தாம் சேர்த்த அத்தனை நாணயங்களையும் இலங்கை அரசாங்கத்தில் கோடிநூபாவுக்குமேல் மதிப்புவைத்துப் பதிவு செய்திருந்தார். தாம் வேலையில் நின்றும் இளைப்பாறிய பின்பு தாம் சேர்த்த அத்தனை பழைய நாணயங்களையும் தம் தாய்நாட்டிற்குக் கொண்டு செல்ல முயன்றார். ஐயோ! பாவம்!! அதுதான் முடியாமற்போய்விட்டது. சுதந்திரம் அடைந்த இலங்கை அரசாங்கம் தமது செல்வத்தை வெளிநாட்டிற்கு வெளிப்படுத்த விரும்பவில்லை; “புதிய பணத்தை நிறையப் பெருக்கலாம் ஆனால் சரித்திர பொக்கிஷமான பழைய நாணயங்களை எப்படிப் பெறலாம்?” என்ற உணர்ச்சியோடு தடை போட்டுவிட்டது இலங்கை அரசாங்கம். இப்பொழுது துரைமகனார் வயோதிப தசை அடைந்தமையாலும் தமது நோக்கம் சிதறிப் போனமையாலும் பழைய நாணயம் சேர்ப்பதற்கு வருவது மிகக் குறைவு. சென்ற ஆண்டிலிருந்து முற்றாக நிறுத்திவிட்டார். எனக்கு நல்ல ரூபகமிருக்கிறது “உங்கள் கிராமத்திலேதான் நான் மிகவும் விலைமதிப்புள்ள அதிகமான நாணயங்களைச் சேர்த்தேன்” என்று அவர் சொன்னது.

நான் சிறுவனாக இருந்த காலத்தில் பழைய நாணயங்கள் சேர்த்துக் கொடுத்துப் புத்தம் புதிய பண நோட்டுக்களை அவரிடம் பெற்றிருக்கிறேன். இந்த ஆசை எனக்கு நெடுநாள் நிற்கவில்லை. நான் சரித்திர மாணவனாக வளர்ந்தபோது இந்தப் புதிய நோட்டுக்களுக்கு அடிமைப்படவில்லை. கிராமத்தின் விலைமதிப்பற்றதும் தேடமுடியாததுமான செல்வத்தை நான் அவரிடம் கையளிக்க விரும்பவில்லை. நானாகவே சேர்த்து வரலானேன். இந்த மனப்பான்மை ஏற்பட்டதற்கு இன்று இந்தக் கட்டுரையைப் படித்த சரித்திரவரலாற்றை வாசித்த பெருமக்களுக்கு துணிபாகச் சான்று காட்டமுடிகிறது. பழமைக்குப் புதுமையில் எத்தனை மதிப்பிருக்கிறது பாருங்கள்.

பிடெல் துரைமகனார் கந்தரோடைக்கு வருவது கிராம மக்களுக்கு, மழையைக் கண்ட பயிர்போலக் குழைவாக இருக்கும். அவரது மோட்டார் வண்டி கிராமத்திற்கூடாகச் செல்லும் வீதியின் மையத்திலிருக்கும் ஸ்கந்தவரோதயாக் கல்லூரிக்கு முன்னால் நிறுத்தப்பட்டதும் சிறுவர்களும் நடுத்தர வயதினரும் வயதுபோன சிழங்களுக்கூடக் கூடிவிடுவர். மோட்டார் வண்டியின் முன்பக்க ஆசனத்தில் பண நோட்டுக்கள் புல்தகமாக அடுக்கி வைத்திருப்பார் துரை. அவற்றைப் பார்த்த எந்த ஏழைக்குத்தான் துரை கையாலே அந்தப் புல்தகங்களிலிருந்து நோட்டுக்களைக் கிழித்து வாங்க மனம் வராது? கண் கூர்மையற்ற சிழவிகள் கூட ஏதோ செப்புத்துண்டோ பாசி படிந்த சப்பைக்கல்லோ கொண்டுவந்து துரைக்குக் கைகூசாமல் காட்டி அவர் முகத்தைப் பார்த்து நிற்பர். எனக்கும் பக்கத்தில் நிற்கும் இளைஞர்களுக்கும் சிரிப்புச் சிரிப்பாக வரும். ஆனால் துரைமகனார் மிகவும் இன்கிய மனசு படைத்தவர்; அவர்களிடம் அவற்றைத் திருப்பிக் கொடுக்கும்போது ஒரு ரூபா அரை ரூபா பணத்தையுஞ் சேர்த்துக் கொடுப்பார். உருவங்கள் தெளிவும் பழமையுமான காசுகளைக் காணும்போது அவற்றைக் கொடுப்பவரை அவதானிப்பதோடு ஐந்தாறு டண நோட்டுக்களையும் பரா முகமாகக் கொடுப்பார். நான் கவனித்தமட்டில் அவர் ஒரு பெரிய தந்திரசாலியென்றுதான் சொல்ல வேண்டும். பணத்தைக் கொடுக்கிறார்; தேவையற்ற பழையனவற்றையுந் திருப்பிக்கொடுக்கிறார். மக்களுக்கு அவரைப்பற்றிய நேர்மையான எண்ணத்தை நுழைத்துவிடுகிறார். தான் விரும்பிய போதெல்லாம் பெறுமதியான பணத்தைக் கொடுத்தாரோ கொடுக்கவில்லையோ என்பது அவருக்குத் தான் தெரியும். எனக்கும் அதைப்பற்றி ஓரளவு

அரசாங்கம் தான் சாதித்தவை கண்டு பெருமையடையலாம்

களானியில் பிரதமர் பொது மக்களுக்கு விடுத்த செய்தி

சென்ற வருடம் பல திசைகளிலும் குறிப்பிடத்தக்க கஷ்டங்கள் நிறைந்த ஒரு வருட மென்பதில் சந்தேகமில்லை. சிங்கள தமிழ் மக்களிடையே ஏற்பட்ட பிளவு மிகவும் மோசமான கட்டத்தை அடைந்தது. சமஷ்டிக் கட்சி, தமிழ் மக்களில் பெரும்பாலோரின் ஆதரவுடன் கடந்த ஆகஸ்டில் ஒரு சத்தியாக் கிரக இயக்கத்தைத் தொடங்கவும் சகல ஏற்பாடுகளையும் செய்துவிட்டது. இது நடந்தேறியிருக்குமேல் வடக்கு மாகாணம் கிழக்கு மாகாணங்களில் மட்டுமல்ல நாட்டின் பல பாகங்களிலும் தீவிரமான குழப்பங்கள் ஏற்பட்டிருக்கும். பலர் இவற்றால் கஷ்டத்துக்கு ஆளாகியிருப்பர். பல வித பொருளாதாரப் பிரச்சினைகள் தோன்றியிருக்கும். மேலும் இன்னும் பல வருடங்களுக்கு நீடித்திருக்கக் கூடிய அளவுக்கு சிங்களருக்கும் தமிழருக்குமிடையில் நிலவும் நல்லெண்ணம் சிதறிப் போயிருக்கும். ஆனால் அதிர்ஷ்டவசமாக இவ்வித துரதிர்ஷ்டம் ஏற்படாது தவிர்க்கப்பட்டது. சமஷ்டிக் கட்சியினர் என்னுடன் நடாத்திய பேச்சு வார்த்தைகளின் மூலம் ஒரு கௌரவமான முடிவு இப்பிரச்சினைக்கு ஏற்பட்டது. **மொழிப் பிரச்சினையைப் பொறுத்தவரையில் சிங்களம் தேசத்தின் அரச கருமொழியாக விளங்கு மெனினும் தமிழ் மொழியின் நியாயமான உபயோகத்துக்கு அங்கீகாரம் வழங்கப்படும்.** பொதுத்தேர்தலுக்கு முன்னர் நாம் விடுத்த கொள்கை விளக்க அறிக்கையில் வெளியிட்ட கருத்து இதுவே என்பது உங்களில் பலருக்கு ஞாபகமிருக்கலாம். பாராளுமன்றத்தில் சிங்களம் மாத்திரம் மசோதாவைப் பிரேரித்துப் பேசுகையில் இதே கருத்தையே நான் வெளியிட்டேன். சமஷ்டி அரசைப் பொறுத்தவரையில், இந்த நாட்டில் இதுவரை இருந்து வந்ததுபோல ஒரே அரசாங்கமே இருந்து வரவேண்டுமெனத் தீர்மானிக்கப்பட்டுள்ளது. **ஆனால் நிர்வாகத்தைப் பிரதேசப்பைகள் மூலம் பலமுகப்படுத்துதல் சாத்தியம்.** இது விஷயத்திலும் நாம் எப்பொழுதும் பிரதேச சபைகளை நிறுவுவதையே நமது கொள்கையாகக் கொண்டிருந்திருக்கிறோம் என்பதை நீங்கள் நினைவு கூர்வீர்கள் என நம்புகிறேன். இந்த ஒரு பிரச்சினைகளைப்பற்றிய மசோதாக்களையும் தயாரிக்கும்போது, பொது மக்கள், அதில் அடங்கியுள்ள ஏற்பாடுகளின் விபங்களைத் தாமே கண்டு கொள்வார்கள். அதன் பயனாக இப்பொழுது சிற்சில வட்டாரங்களில் எடுத்துக் கூறப்படும் அச்சங்களும், ஐயங்களும் எவ்வித ஆதாரமும் அற்றவை என்

பதை யாவரும் உணர்ந்து கொள்வார்கள் என்று என்னால் உறுதி கூறமுடியும்.

சமஷ்டிக் கட்சியுடன் நான் நடத்திய பேச்சு வார்த்தைகளைத் தொடர்ந்து நாட்டில் குழப்பத்தை உண்டு பண்ணி அரசாங்கத்திற்குத் தொல்லை கொடுக்கும் நோக்கத்துடன் சிங்கள மக்களில் ஒரு சிறு கோஷ்டியினர் ஆரம்பித்த இயக்கம் முற்றிலும் பரதோல்வியில் முடிந்ததை நீங்கள் அறிவீர்கள். இதிலிருந்து வகுப்பொற்றுமை கௌரவமான முறையில் சுயமரியாதையுடன் மீண்டும் நிலைநாட்டப் பட்டிருப்பதை நீங்கள் கண்டு கொள்வீர்கள். எமது நாட்டின் முன்னிருக்கும் பாரதூரமான பொருளாதாரப் பிரச்சினைகளைத் தீர்க்க வேண்டுமானால் இவ்வித ஒற்றுமையும் நட்பும் மிகவும் அவசியமாகும்.

சூயல் தகராற்றால் ஏற்பட்ட குழப்ப நிலைமைகளின் பலனாக எமது நாடு பொருளாதார ரீதியில் பாதகமான பலன்களை அடைந்தது. எமது இறக்குமதிகள் ஏற்றுமதிகள் சம்பந்தமாகத் தாமதங்கள் ஏற்பட்டன. இறக்குமதி ஏற்றுமதி வர்த்தகத்தேயே நம்பியிருக்கும் பொருளாதார அமைப்புடன் விளங்கும் எமது நாட்டைப் போன்ற நாட்டுக்கு இது பெரியதோர் பாரதூரமான விஷயமாகும்.

தொழிலாளரிடையேயும் — அரசாங்கத் தொழிலாளர் மற்றத் தொழிலாளர் ஆகிய இருசாராருமிடையே—அமைதியின்மை காணப்பட்டது. பல வேலை நிறுத்தங்களும் நடைபெற்றன. இவையாவும் பொறுமையுடனும் அனுதாபத்துடனும் சமாளிக்கப்பட்டன. இதன் பயனாகப் பாரதூரமான விளைவுகள் ஏற்படாதொழிந்தன

1957 ம் ஆண்டின் முடிவில் பெரியதோர் வெள்ளம் ஏற்பட்டு நம்மை இடர்ப்படுத்தியது. இவ்வெள்ளத்தால் ஏற்பட்ட உடனடி விளைவுகள் திருப்தி கரமாகத் தீர்க்கப்பட்டன. இப்பொழுது புனர்நிர்வாகம், புனர்மைப்புப் பிரச்சினைகளைச் சமாளிக்க முயன்று வருகிறோம்.

இதற்கிடையில் எங்கள் கஷ்டங்களை அதிகரிக்க எமது விரோதிகள் எமக்கு எதிராகத் தம்மால் இயன்ற அளவுக்கு ஓயாத முயற்சிகள் எடுத்துக் கொண்டார்கள். அரசாங்கத்துக்கு எதிரான பத்திரிகைகள், எமது அரசியல் விரோதிகள், தம் ஆசைகள் நிராசையாய்ப் போன அதிருப்தியுற்ற மனிதர்கள் சிலர், ஏன் சில சோதிடர்கள் கூட இந்தத்

திருவிளையாடல்களை நடாத்தி வருகிறார்கள். “ மாக் பெத் ” கதையிலே வரும் சூனியக்காரர்களைப் போல அவர்கள்

“ கஷ்டமும் துன்பமும் கூட்டும்
கனலின் நாக்குகள் ஏறட்டும்
ஊரம் கொதித்துப் பொங்கட்டும்”

என்று கொக்கரிக்கிறார்கள்.

இக்கொக்கரிப்பின் நோக்கம் பொருளாதார அபிவிருத்தி போன்ற நல்ல துறைகளில் அரசாங்கம் தன் முழுக் கவனத்தையும் விடாது தடுப்பதும் மக்களிடையே அதிருப்தியையும் ஐயத்தையும் வளர்த்து தலுமாகும். ஆனால் இந்த முயற்சிகள் ஒன்றும் எவ்வித பயனையும் நல்கவில்லை. இம்முயற்சிகளின் பயனை அரசாங்கம் விழிப்புடன் செயலாற்றியது. விஷமத்தனமான இச்சூழ்ச்சிகளிலிருந்து கூட இவ்வித பயன் பிறக்குமேல், இச்சூழ்ச்சிகள் கூடப் பயனுள்ளவை என்றே நான் கருதுகிறேன்.

இவ்வித இன்னல் மத்தியிலும் நாம் பல அரிய சாதனைகளை ஓரளவு திருதிப்கரமாக நிறைவேற்றியிருக்கிறோம் என்று நான் பெருமையுடன் கூறிக் கொள்ள விரும்புகிறேன். வெளிநாட்டு விவகாரங்களைப் பொறுத்த மட்டில் நாம் பல நாடுகளுடன் நட்புறவை ஏற்படுத்திக் கொண்டுள்ளதோடு அந்நாடுகளுடன் கலாசார, வியாபார, பொருளாதார உதவி ஒப்பந்தங்களும் செய்து கொண்டிருக்கிறோம். பல வித கொள்கைகளைப் பின்பற்றும் எல்லா நாடுகளினதும் நன்மதிப்பை நாம் பெற்றிருக்கின்றோம் என்பதை அண்மையிலேற்பட்ட வெள்ளச் சேதத்தின் போது இந்நாடுகள் உடனடியாக எமக்களித்த உதவிகளிலிருந்து அறியக் கூடியதாயிருக்கின்றது. திருக் கோணமலை, கட்டுநாயக்கா கடற்படை, விமானத் தளங்களை பிரித்தானிய அரசாங்கத்திடமிருந்து சிநேக முறையில் பெற்றுக்கொண்டோம். இந்நடவடிக்கையின் மூலமாக நாம் பூரண சுதந்திர மடைந்தது மல்லாமல், திருக்கோணமலைத் துறை முகத்தையும், கட்டுநாயக்கா விமானத் தளத்தையும் இராணுவத்திற் சம்பந்தப்படாத பொது மக்களின் உபயோகத்திற்கு விடுவதன் பயனைப் பொருளாதாரத்துறையிலும் பயன்பெற வழி வகுத்துள்ளோம்.

அரசியற் திட்டத்தில் தேவையான மாற்றங்களைச் செய்வதைக் குறித்து ஆலோசிப்பதற்காக செனெற் சபையிலிருந்தும் பாராளுமன்றத்திலிருந்தும் கூட்டுத் தெரிவுக் குழுவொன்று நியமிக்கப்பட்டிருக்கின்றது. தேர்தற் சட்டத்தை ஆராயத் தெரிந்தெடுக்கப்பட்ட விசேட குழு சமர்ப்பித்த சிபார்சுகளை அமுல் நடத்துவதற்காக ஒரு மசோதா தயாரிக்கப்பட்டுவருகின்றது.

நெற்காணி மசோதா நிறைவேற்றப்பட்டதால் இலட்சக்கணக்கான விவசாயிகள் பயன்பெறுவர். இதனை “ விவசாயிகள் சாசனம் ” என அழைக்கலாம்.

காணி, காணி அபிவிருத்தித் துறையில் பல நீர்ப்பாய்ச்சற் திட்டங்கள் கையேற்கப்பட்டிருக்கின்றன. இன்னும் பல கூடிய சீக்கிரம் ஆரம்பிக்கப்பட விருக்கின்றன. இத்திட்டங்களெல்லாம் பூர்த்தியுற்றதும் காணியில்லாதவர் பிரச்சினை வெகுவாகத் தீர்க்கப்படும் என நம்புகின்றோம். தோட்டங்களைத் தண்டு போடுவதைத் தடுக்கும் மசோதா வொன்று அமுல் நடத்தப்பட்டு வருகின்றது.

கைத்தொழிற் துறையில், புடவை, சீனி, உப்பு, கடற்றொழில், இல்மனைட் போன்ற முக்கிய கைத்தொழில்களை அபிவிருத்தி செய்ய இவ்வருட வரவு செலவுத் திட்டத்தில் மான்யம் விடப்பட்டுள்ளது. இவை இந்நாட்டைச் சிறந்த கைத்தொழில் நாடாக்க உதவும். குடிசைத் தொழிலுக்கும் அதிக சிரத்தை அளிக்கப்பட்டுவருகின்றது.

தபாற் சேவையை அபிவிருத்திசெய்ய நடவடிக்கைகள் எடுக்கப்பட்டு வருவதோடு உபதபாற் கந்தோர்களை நிறுவவும், தகவற் பகுதியையும், இலங்கை வானொலி நிலையத்தையும் புனரமைக்கவும் ஏற்பாடுகள் செய்யப்பட்டு வருகின்றன.

கண்டியர் விவசாயக் கமிஷன் தீர்ப்பை நடைமுறைக்குக் கொண்டுவருவதற்கான நடவடிக்கைகள் எடுக்கப்பட்டுவருகின்றன.

தொழிலாளர் துறையில், அரசாங்க சேவையாளரை அடக்கும் பல சட்டங்கள் நீக்கப்பட்டன. தொழிலாளர் சட்டங்களில் பல திருத்தங்கள் செய்யப்பட்டன. உள்ளிருப்பு வேலை நிறுத்தத் தடுப்புச் சட்டத்தை நீக்கத் தீர்மானிக்கப்பட்டுள்ளது. தேசிய சகாய நிதி மசோதாவொன்று பாராளுமன்றத்தில் சமர்ப்பிக்கப்பட்டிருக்கின்றது. கூடிய சீக்கிரம் அது நிறைவேற்றப்படுமென நான் நம்புகின்றேன். அரசாங்க சேவைகளைச் சீர்திருத்தியமைப்பதைப் பற்றிப் பேச்சுவார்த்தை நடத்தவதற்காக நாம் ஒரு உத்தியோகத்தரை இந்தியாவுக்கு அனுப்பியுள்ளோம். அவரது அறிக்கையை மந்திரி சபை கூடிய சீக்கிரம் ஆலோசனைக்கெடுத்துக்கொள்ளும்.

பொருளாதார அபிவிருத்திக்கான தேசியத் திட்டமொன்றைத் தயாரிக்கும் திட்டச்சபை மும்முரமாக வேலையிலிறங்கியிருக்கிறது. இச்சபை இத்திட்டத்தை உருவாக்குவதற்குச் சர்வதேசப் புகழ்பெற்ற வெளி நாட்டு நிபுணர்களின் உதவியைப் பெறும்.

பஸ் போக்குவரத்துச் சேவைகள் தேசிய மயமாக்கப்பட்டாயிற்று. கூடிய சீக்கிரம் துறைமுக வேலை

யும் தேசியமயமாக்கப்படும். இந்நாட்டின் பொருளாதார அபிவிருத்திக்கு அவசியமெனப்படும் மற்றும் திட்டங்களும் தேசியமயமாக்கப்படும். இந்நாட்டில் நீர் மின்சார சக்தியைப் பெறத்தக்க பிரதேசங்களைக் கண்டு பிடிப்பதற்கான நடவடிக்கைகள் எடுக்கப்படுவதோடு, தற்பொழுதிருக்கும் பாஸ்தகளை விருத்திசெய்வதற்கு வழிவகைகள் செய்யப்பட்டு மிருக்கின்றன. பெருந் தொகையான புதிய பாஸ்தகளைப் பொதுவேலைப் பகுதிக்கு எடுப்பதற்கான முயற்சிகள் செய்யப்பட்டு வருகின்றன.

சாசனச் சபை யொன்றை நிறுவுவதற்கு ஆலோசனை கூறுவதற்காக ஒரு குழு நியமிக்கப்பட்டிருக்கின்றது. இக்குழுவின் அறிக்கை கூடிய சீக்கிரம் சமர்ப்பிக்கப்படுமென எதிர்பார்க்கப்படுகின்றது. சமயத்தைக்கற்பிப்பதற்காக பிரிவேனாக்களுக்கும், ஞாயிற்றுக்கிழமைப் பாடசாலைகளுக்கும் அதிக உதவி நன்கொடைகள் வழங்கப்படுகின்றன. பிரிவேனாக்களை, பஸ்கலைக்கழக அந்தஸ்துக்கு உயர்த்துவதற்காக மசோதாக்கள் தயாரிக்கப்பட்டுள்ளன. அவை அண்மையில் அமுலுக்குவரும். இலங்கைப் பஸ்கலைக் கழகத்தின் நடவடிக்கைகளை ஆராய ஒரு விசாரணைச் சபை நியமிக்கப்பட்டுள்ளது. கல்வித்துறையில், இந்நாட்டின் பொருளாதார அபிவிருத்திக்கு மிகவும் அவசியமான விஞ்ஞானப் படிப்புக்கும், தொழில் நுட்பப் பயிற்சிக்கும் அதிக சிரத்தை காட்டப்பட்டு வருகின்றது. மேலும் முதன் முதலாக எச். எஸ். சி. வகுப்பில் பாடங்கள் சய பாஷைகளில் போதிக்கப்பட்டுவருகின்றன.

சுகாதார சேவையைப் பொறுத்தமட்டில் ஆயுர் வேதத்தை அபிவிருத்தி செய்வதற்கும் இதர சுகாதார சேவைகளை முன்னேற்றுவதற்கும் பல்வேறு நடவடிக்கைகள் எடுக்கப்பட்டுள்ளதுடன் நோயைத் தடுத்தல், நோயைக் குணப்படுத்தல் ஆதிக விஷயங்களிலும் முக்கிய கவனஞ் செலுத்தப்பட்டுள்ளது.

இலஞ்சம், ஊழல் என்பவற்றின் விஷயத்தில், தற்போது கடைப் பிடிக்கப்படும் நடவடிக்கைகள் திருப்திபளிப்பனவாய் இல்லாமைமயால், பலன்னிக்கத்தக்க வகையில் சாதாரியமாக இதனை எதிர்த்துப் போராடும் பொருட்டு ஒரு புதிய மசோதா தயாரிக்கப்பட்டுவருகிறது.

கோபதாபங்களை இணக்க முறையில் தீர்த்துக் கொள்ளும் வழிவகைகளை முக்கியமாக கிராமப் புறங்களில் ஏற்படுத்துவதற்கான ஒரு மசோதா பாராளுமன்றத்தில் நிறைவேற்றப்பட்டுள்ளது. அதிக பணத்தைச் செலவு செய்து கோடுகளில் வழக்குத்தொடரும் நிர்ப்பந்தத்துக்குள்ளாகும் மக்கள் அங்ஙனம் செய்யாது விடுதற்கு இது பெரிய உதவியளிப்பதாயிருக்கும்.

அரசாங்கம் செய்ய வேண்டிய வேலைகள் அதிக மிருப்பினும், மேற்போந்த விஷயங்களைக் கவனிக்கு மிடத்து நாட்டுமக்கள் திருப்திப்படக்கூடிய அநேக செயல்களை அரசாங்கம் கடந்த வருடம் செய்துள்ளது. எங்கள் கடந்த வருட மகாநாட்டில் நிறைவேற்றப்பட்ட தீர்மானங்களுள் பெரும்பாலானவை ஏற்கெனவே அமுல் நடாத்தப்பட்டுள்ளதை இப்போது காணத்தக்கதாயிருக்கிறது.

இச்சந்தர்ப்பத்தில், சில பொதுவான விஷயங்களைப்பற்றி நான் சில குறிப்புகளை எடுத்துக்கூற விரும்புகிறேன். ஐக்கிய தேசியக்கட்சி கடந்த இரண்டு வருடங்களாக மிகவும் கஷ்டப்பட்டு ஒரு மலையைக் கல்லி கடைசியாக ஒரு எலியைத்தான் பிடித்துள்ளது. அதுதான் அவர்கள் அண்மையில் வெளிப்படுத்தியுள்ள கட்சிக் கொள்கை. எங்கள் கொள்கைகளிலும் திட்டங்களிலுமிருந்து அவர்கள் பயபக்தியுடன் பிரதி பண்ணியுள்ள சில விஷயங்களைத் தவிர, மற்றக் கொள்கைகளுள்ளும், ஐக்கிய தேசியக் கட்சியின் பிரேதப் பெட்டிக்குள் எஞ்சியிருந்த பழைய எலும்புக்கூடியென்றி வேறென்றும்மல்ல. அதை அவர்கள் வெளியே எடுத்தது தூசியைத் துடைத்து ஜனநாயக சோஷலிஸம் என்ற தலையங்கத்துடன் மீண்டும் பொது ஜனங்களின் பார்வைக்காக வைத்துள்ளார்கள். ஆனால் இதில் திரு. ட்லி சேனநாயக்கா தாலட்டும் மதுவிலக்குப்பாலகளைப்பற்றி ஒன்றுமே கூறப்படாதிருத்தல் ஆச்சரியமளிப்பதாகும். சேர். ஜோன் கொத்தலாவலியின் சிறந்த சோஷலிஸம் இப்பொழுது திரு. ட்லி சேனநாயக்காவின் ஜனநாயக சோஷலிஸமாக மாறியுள்ளது. ஆனால் இது ஐக்கிய தேசியக்கட்சி அதன் ஆயுள் பூராவும் கடைப்பிடித்து வந்த பழைய கொள்கைகளைத் தழுவிப் பிடிக்கும் முதலாளித்துவக் கொள்கையாகத் தொடர்ந்து வருகிறதே தவிர வேறென்றுமில்லை. ஐக்கிய தேசியக் கட்சியின் ஆதரவாளர்களே கடந்த காலத்தில் இந்நாட்டின் அரசியல் முன்னேற்றத்தைத் தடுக்கும் முதலாளித்துவச் சக்திகளாக இருந்தனர். அவர்கள்தாம் எதிர்காலத்திலும் அங்ஙனமிருந்து வருவார்கள். அவர்களுடைய புதிய கட்சிக் கொள்கை அறிக்கை ஒருவரையும் ஏமாற்றமாட்டாது. இந்த அறிக்கை அவர்களுடைய முதலாளித்துவ ஆதரவாளர்களின் சிலருக்கு மனக்கசப்பை ஏற்படுத்துமே தவிர இந்நாட்டில் முன்னேற்றப்பாதையிற் சென்று கொண்டிருக்கும் சக்திகளிடமிருந்து எதுவித புதிய ஆதரவையும் சம்பாதிக்க மாட்டாது. அவர்களுக்கு எவ்வித ஆலோசனையையும் கூறவேண்டியது அவசியமில்லையென நினைக்கிறேன். ஆனால் அவர்கள் தாம் உண்மையில் ஒரு பழைய முதலாளித்

துவக் கட்சியினர்தாம் என்பதை வெளிப்படையாக, உண்மையாக ஏற்றுக்கொண்டு அத்தகைய கொள்கைக்குத் தம்மால் இயன்ற ஆதரவைத் தேட முயலலாமென்றும், அங்ஙனம் செய்வது, ஒருவரையுமே ஏமாற்ற முடியாத இந்தப் போலி வேஷத்தைக் காட்டிலும் நல்லதென்றும் நான் அவர்களுக்குக் கூறிவைக்க விரும்புகிறேன்.

திரு. பட்ரிக் கோடன் வாக்கர் அண்மையில் எழுதிய ஒரு கட்டுரையைப் பற்றி நான் குறிப்பிடாமல் விடவும் முடியாது. திரு. கோடன் வாக்கர் எனது சிறந்த நண்பர். அவர் தனது தரத்தைக் கொண்டு மதிப்பிட்ட அளவில் நான் ஒரு சோஷலிஸ வாதியல்லாது ஜனநாயக சுதந்திர வாதியாகவே யிருக்கிறேனென்று கருதவதாகத் தோன்றுகின்றது. திரு. கோடன் வாக்கர் கதிரைக்குப் பாரமான ஒரு தீவிர லிபரல் அங்கத்தவரேயன்றி வேறு யாருமில்லை. பெரும்பாலும் மறைந்தொழிந்து விட்ட லிபரல் கட்சியில் அங்கத்துவமின்றியிருக்கும் அவர் தற்போது தொழிற் கட்சியில் பிடித்துத் தொங்குகிறார். ஆயினும் அந்தக் கட்சியில் கூட அவர் பிரபலம்மடைவதாயில்லை. எங்கள் நாடுகளில் சில வற்றின் அரசியலையும், அரசியல் வாதிகளையும்பற்றி சில பிரிட்டிஷ் அரசியல்வாதிகள் கருத்துத் தெரிவிக்கும் இயல்பு கொண்டவர்களாயிருப்பதைப்பற்றி என்னால் கவலைப்படாதிருக்க முடியவில்லை. நாங்கள் ஒரு காலத்தில் அவர்களின் குடியேற்ற நாடுகளாயிருந்ததை அவர்கள் மறக்க முடியாதவர்களாக இருப்பதுடன் அந்த ஆதிக்கம் இவ்வித வழிகளில் மீண்டும் தலையிட அவர்களுக்கு உரிமையளிக்கிறதென்று அவர்கள் இப்போதும் நினைக்கிறார்கள். பிரித்தானியாவுக்கும் எங்கள் நாடுகளிற் சில வற்றுக்குமிடையில் நிலவும் நட்புறவுகளை முன்னிட்டு, இம்மாதிரியான நடவடிக்கைகளில் பிரித்தானிய அரசியல்வாதிகள் இறங்கக்கூடாதென நான் கருதுகிறேன். ஆனால் அவருடைய கட்டுரையில் உன்னிப்பாகக் கவனிக்கவேண்டிய ஒரு அம்சமும் இருக்கிறது.

“இலங்கையில் ஜனநாயகம் எதிர்காலத்திலும் ஸ்திரம் பெற்றிருத்தல், அரசியலில் இலங்கை தொடர்ந்தாற் போல் இடதுசாரி சார்புடையதாக இருந்துவருவதையே பொறுத்திருக்கிறது” என அவர் கூறுகிறார். தற்போதைய அரசாங்கத்தின் இடதுசாரிப் போக்கு கம்யூனிஸத்துக்கு வழி கோலுகிறதென அஞ்சும் எமது அரசியல் பண்டிதர்கள் சிலர் இக்கூற்றைக் கவனமாக ஆராய்வார்களென நான் நம்புகிறேன். நாம் ஒரு ஜனநாயக சோஷலிஸக் கட்சியாக இருப்பதை அவர்கள் ஆட்சேபிக்க

வில்லையெனத் தெரிகிறது. ஆனால் அதிலுள்ள சோஷலிஸத்தை மட்டும்தான் அவர்கள் விரும்பவில்லை. ஒவ்வொரு கட்சியும் தன்னை ஒரு சோஷலிஸக் கட்சியெனக் கூறிக்கொள்ளும் இன்றைய போக்கையும் நான் ஈண்டு குறிப்பிட விரும்புகிறேன்.

எமது அரசாங்கத்தைக் குறைகூறுவதில் படுதோல்வியடைந்த எமது விரோதிகள், இப்பொழுது அரசாங்கத்துக்குள் பிளவையுண்டுபண்ணும் ஒரு இயக்கத்தை ஆரம்பித்திருக்கிறார்களெனத் தெரிகிறது. அரசாங்கத்துக்குள் பிளவை யுண்டுபண்ணுவதற்கு எல்லா வழிவகைகளும் கையாளப்படுகின்றன. இவ்வியக்கத்தின் விஷயத்தில் நாங்கள் அதிக விழிப்புடனிருக்க வேண்டும். மேலும் இது வெற்றியடைந்துவிடாமல் பார்த்துக்கொள்வதிலும் நாங்கள் அதிக கவனமாக இருத்தல் வேண்டும். வெளியிலிருந்து ஏற்பட்ட எதிர்ப்பையும் சஷ்டங்களை யும் மிகவும் வெற்றிகரமாகச் சமாளித்துக்கொண்ட நாங்கள், எங்களுக்குள் பிளவையுண்டுபண்ணும் நோக்கத்துடன் ஆரம்பிக்கப்பட்டிருக்கும் இவ்வியக்கத்துக்குத் தோல்வியடைவோமானால் அது மிகவும் துக்கப்பட வேண்டிய ஒரு விஷயமே. இந் நாட்டு மக்கள், வீரத்துடனும், உறுதியுடனும் பிற்போக்கு வாதிகளை வீழ்த்தி, எம்மை அதிகாரத்திலமர்த்தியதைக் கொண்டு எங்களை அவர்களின் நம்பிக்கைக்குப் பாத்திரர்களாகச் செய்திருக்கிறார்களென்பதை நாங்கள் மறந்துவிடக் கூடாது. நாட்டு மக்களுக்கு நாங்கள் எவ்வளவு தூரத்துக்குப் பொறுப்பானவர்களென்பதையும் நாங்கள் ஞாபகத்திலிருத்திக் கொள்ள வேண்டும். எங்களுக்குள் ஏற்பட்ட அபிப்பிராயபேதங்களினாலும் எங்கள் பலவீனத்தினாலும் நாங்கள் அவர்களைக் காட்டிக்கொடுத்துவிட்டோமென்று மக்கள் எதிர்காலத்தில் எங்களைப் பார்த்துக் குறைகூறச் சந்தர்ப்பம் ஏழாத வகையில் மக்கள் ஈட்டிக்கொண்டுள்ள இந்த வெற்றியை ஸ்திரப்படுத்துவதும் பலப்படுத்துவதும் எமது புனிதமான கடமையாகும். எம்மை எதிர் நோக்கியிருக்கும் பிரமாண்டமான இக்கடமைகளை தன்னலங் கருதாமலும், தியாக சிந்தையுடனும், பணிவுடனும் நாங்கள் ஒவ்வொருவரும் செய்து முடிப்பது மிகவும் அவசியமாகும். இவ்விதமாக மட்டுமே, மக்கள் எம்மீது சமத்தியிருக்கும் இப்பாரிய பொறுப்புக்களைத் திறமையாகவும் யதார்த்தமான முறையிலும் எங்களால் நிறைவேற்ற முடியும். நாம் இப்பணியைச் சரிவர செய்து முடிப்போமானால், இச்சந்ததியின் நன்றியறிதலை மட்டுமன்றி எதிர்கால சந்ததிகளின் நன்றியறிதலையும் சம்பாதித்துக்கொள்வோமென்பதில் ஐயமில்லை.

மந்திரிசபை நிறைவேற்றிய முக்கிய தீர்மானங்கள்

பிரதம மந்திரி திரு. எஸ். டி. பி. ஆர். பண்டாரநாயக்கா அவர்கள் தலைமையில் கடந்த வாரம் நடைபெற்ற மந்திரி சபைக் கூட்டத்தில் பின்வரும் தீர்மானங்கள் நிறைவேற்றப்பட்டன :—

அரசாங்கத்தின் கொள்கைக்கிணங்க உள்ளிருப்பு வேலை நிறுத்தச் சட்டத்தை ரத்துச் செய்வதற்கு மந்திரிசபை தீர்மானித்தது.

கொழும்பில் கந்தோர்களுக்கு வேண்டிய இட வசதிக்குப் பெரிய தட்டுப்பாடு இருப்பதை முன்னிட்டு, புதிய அலுவலகம் (செக்ரட்டேரியட்) ஒன்றை நிறுவும் பிரச்சினையைப் பரிசீலனை செய்யுமாறு நிதி அமைச்சர், போக்குவரத்து, கட்டுவேலை அமைச்சர், காணி, காணி அபிவிருத்தி அமைச்சர் ஆதியோர் கேட்கப்பட்டனர். இதற்கிடையில் அத்தியாவசியமான அரசாங்கத் தேவைகளுக்காக கட்டிடங்களைக் கொடுக்கும்படி கேட்கும் அதிகாரத்தைப் பெற மந்திரி சபை தீர்மானித்ததுடன் அதற்கு வேண்டிய சட்டங்களை வகுக்குமாறும் காணி, காணி அபிவிருத்தி மந்திரி கேட்கப்பட்டுள்ளார்.

கொழும்பு நகரத்துள்ளும் கொழும்பைச் சுற்றியுமுள்ள சகதி நிலங்களைச் சீர்ப்படுத்தி அவற்றை வீடமைப்பு, வர்த்தகம் ஆகிய நோக்கங்களுக்கு வேண்டிய காணித் தேவையைச் சமாளிக்க உபயோகித்தற்கான சாத்தியங்களையிட்டு அறிக்கை சமர்ப்பிக்கும்படி காணி, காணி அபிவிருத்தி மந்திரி கேட்கப்பட்டார்.

நுளம்புகளையும் அவை பல்கிப் பெருகும் இடங்களையும் ஒழிப்பதன் மூலமும், யானைக்கால் நோய்க்கான கிருமிகள் கலந்துள்ளவர்களின் இரத்தத்திலிருந்து கிருமிகளை அகற்றுவதன் மூலமும், யானைக்கால் வியாதியைக் கட்டுப்படுத்துவதற்காக சுகாதார மந்திரியால் வகுக்கப்பட்டுள்ள ஒரு திட்டத்தை அமுல் நடத்துவதற்கு மந்திரிசபை தீர்மானித்தது. இந்தத் திட்டம், தெஹிவளை, மொறட்டுவைப் பட்டின சபை எல்லைகளுக்குள் தீவிரமாக மேற்கொள்ளப்படும்.

வேலையில்லாத திண்டாட்டம் பற்றிய பரிசீலனைக் கென நியமிக்கப்பட்ட மந்திரிசபை உப செயற்குழுவின சிபார்சுக்கிணங்க, நெசவுக் கைத்தொழிலின் அபிவிருத்தியைக் கட்டுப்படுத்தவும், நெசவுக் கைத்தொழிலுக்கு வேண்டிய இயந்திர சகித உபகரணங்களை நிறுவுதற்கு உத்தரவுப் பத்திரம் (லைசென்ஸ்) பெறவேண்டிய அவசியத்தை ஏற்படுத்தவும், எத்

தகைய சட்டம் தேவையென்று அறிக்கையிடுமாறு நிதி அமைச்சர், வர்த்தக அமைச்சர், கைத்தொழில், மீன்பிடி அமைச்சர், உள்நாட்டலுவல் அமைச்சர் ஆதியோரைக் கேட்பதெனத் தீர்மானிக்கப்பட்டது. இச்சட்டத்தில் கைத்தறிகள் மூலமும், இயந்திர சகிதமான தறிகள் மூலமும் செய்யப்படக்கூடிய உற்பத்திகள் தனித்தனி பிரித்துக் காட்டப்படும். அரசாங்கப் பகுதிகளின் தேவைகளுக்கு வேண்டிய புடவை வகைகள், அரசாங்க ஆதரவில் நடைபெறும் தாபனங்களால் உற்பத்தி செய்யப்படாவிடத்து அல்லது அவற்றால் உற்பத்திசெய்ய முடியாத விடத்தேயன்றி அவை அரசாங்கப் பகுதிகளால் வெளியில் வாங்கப்படக் கூடாதென்று வேலையில்லாத திண்டாட்டம் பற்றிய மந்திரிசபைச் செயற்குழு செய்துள்ள சிபார்சை அமுல் நடத்துமாறு நிதி மந்திரி கேட்கப்பட்டார்.

தல ஆட்சிப் பிரதேசங்களுள் நிறுவப்படும் வீடமைப்புத் திட்டங்களைச் சம்பந்தப்பட்ட தல ஆட்சிச் சபைகளிடம் விட்டு விடுதற்கு மந்திரிசபை தீர்மானித்தது. மத்திய அரசாங்கத்துக்கு ஓர் பாதுகாப்பாக இந்த ஒப்படைப்புச் சட்டத்தில் என்ன நிபந்தனைகள் சேர்க்கப்பட வேண்டுமென்பதைப் பரிசீலனை செய்யுமாறு நிதி அமைச்சரும், தல ஆட்சி, காலச்சார அலுவல்கள் அமைச்சரும் கேட்கப்பட்டனர்.

நிதி மந்திரியின் வரவு செலவுத் திட்டப் பிரச்சு கத்தில் கூறப்பட்டதை அமுல் நடத்து முகமாக, முத்திரைச் சட்டத்தைத் திருத்துதற்கு மந்திரிசபை ஒரு மசோதாவை அங்கீகரித்தது.

சென்ற சபையின் கடைசிக் கூட்டத்தில் நிராகரிக்கப்பட்ட மரண தண்டனை நிறுத்த மசோதாவை மீண்டும் சனப்பிரதிநிதிகள் சபையில் கொண்டு வருவதற்கு மந்திரிசபை ஒப்புக் கொண்டது. இம் மசோதா சட்டமாகியதும், மரண தண்டனையை நிறுத்துவதன் பாலாபலன்களையிட்டு ஆராய்ந்து அறிக்கை சமர்ப்பிக்க ஒரு கொமிஷன் நியமிக்கப்பட வேண்டுமென்றும் மந்திரி சபை சம்மதித்துள்ளது.

துருப்பிடித்ததும் துருப்பிடிக்காததுமான கழிவு உலோகங்களின் ஏற்றுமதி நிறுத்தப்பட வேண்டுமென்று முன்னர் 1949 ம் ஆண்டில் செய்யப்பட்ட தீர்மானத்தை நிதி அமைச்சரின் ஆலோசனையின் பேரில் மந்திரி சபை மீண்டும் பரிசீலனை செய்தது. காலத்துக்குக் காலம் ஏற்றுமதி செய்யப்படக்கூடிய கழிவு உலோகங்களையிட்டு அறிக்கை சமர்ப்பிப்பதற்கு இறக்குமதி, ஏற்றுமதிக்கட்டுப்பாட்டிணையத் தலை

இலங்கையில் டாக்டர் இராதா கிருஷ்ணன்

உலகப் பிரசித்தி பெற்ற தத்துவ ஞானியும் இந்திய உபஜைதிபதியுமான டாக்டர் சர்வபள்ளி இராதா கிருஷ்ணன் அவர்கள் இலங்கையின் டத்தாவது சுதந்திர நிறைவுவிழாவிற்கு கலந்துகொள்வதற்காக கடந்த பெப்ரவரி மாதப்பிறப்பன்று சனிக்கிழமை மாலை 5 மணியளவில் கொட்டும் மழையில் விமான மூலம் வந்து சேர்ந்தார்கள். சம்பிரதாய முறைப்படி இராதாமலான விமான நிலையத்தில் ஸ்பாக்குவரத்து மந்திரி, உள்நாட்டு மந்திரி, இந்திய ஹைகமிஷனர் ஆதியோர் விமானத்துக்குச் சென்று டாக்டர் இராதாகிருஷ்ணனை அழைத்து வந்தார்கள். வெள்ளை உடையணிந்து வெள்ளைத் தலைப்பாகையணிந்திருந்த டாக்டர் இராதாகிருஷ்ணன் அவர்கள் கூப்பிய கரங்களுடனும் புன்முறுவல் பூத்த முகத்துடனும் விமானத்திலிருந்து இறங்கினார். உபஜைதிபதியின் வருகையை எதிர்பார்த்திருந்த இலங்கைப் பிரதமர் அவரை வரவேற்றுத் தமது காருக்கு அழைத்துச் சென்றார்.

விமானநிலையத்திலுள்ள பிரயாணிகள் தங்குமிடத்துக்கு டாக்டர் இராதாகிருஷ்ணன் அழைத்துவரப்பட்டு அங்கு காத்திருந்த வெளிநாட்டு ஸ்தானிகர்களுக்கும் இதர முக்கியஸ்தர்களுக்கும் அறிமுகம் செய்து வைக்கப்பட்டார்.

இலங்கையிலுள்ள பல சங்கங்களின் பிரதிநிதிகள் மலர்மாலை சூட்டி உபஜைதிபதிக்குத் தம்மரியாதையைச் செலுத்தினார்கள். புறப்படுவதற்கு முன்னர் இலங்கைப் பிரதமரின் வேண்டுகோட் கிணங்கி உபஜைதிபதி ஒரு சிறு சொற்பொழிவு நிகழ்த்துகையிற்கூறியதாவது :—

உங்கள் நாட்டுக்கு வந்திருப்பதில் பெரும் மகிழ்ச்சி அடைகிறேன். இலங்கைக்கு இப்போது மூன்றாவது தடவையாக வந்திருக்கிறேன். நீங்கள் சுதந்திரம் பெற்ற பின்னர் முதன் முறையாக இப்போது தான் நான் இங்கு வந்திருக்கிறேன்.

பெரும் வைபவமான சுதந்திரதினக் கொண்டாட்டங்களில் கலந்து கொள்வதற்காக வந்திருக்கும் நான் கருத்துக் கெட்டாத காலத்திலிருந்து நம் இரு நாடுகளுக்குமிடையில் இருந்துவரும் கலாசார உறவையும் சுட்டிக்காட்ட விரும்புகிறேன்.

ஒரேமாதிரிப் பிரச்சனைகள்

இந்தியாவிலும், இலங்கையிலும் ஒரே மாதிரியான பிரச்சனைகள் நெடுக இருந்து வந்துள்ளன; இருக்கின்றன. குறிப்பாக சமுதாய ஐக்கியத்தை எடுத்துக் கொண்டால் இது புலனாகும்.

இதுவரை காலமும் நமக்குள் இருந்த ஐக்கியத்தின் அடிப்படையில் வருங்காலத்திலும் நாம் முன்னேறுவோமென்பதில் எனக்குத் திடமான நம்பிக்கை உண்டு.

கொழும்பு நகர மண்டபத்தில்

ஞாயிற்றுக்கிழமை (2.2.58) மாலை 5.30 மணிக்கு கொழும்பு விவேகானந்த சபை, இராமகிருஷ்ண மிஷன் ஆகிய இரு சபைகளினதும் ஆதரவில் கொழும்பு நகர மண்டபத்தில் நடைபெற்ற மாபெரும் கூட்டத்தில் டாக்டர் இராதாகிருஷ்ணன் பேருரை நிகழ்த்தினார். அநேக மக்கள் நுழைவுச் சீட்டுப் பெற்றுக்கொள்ள முடியாதிருந்தபடியால், நகர மண்டபத்துக்கு வெளியே குழுமியிருந்த பல்லாயிரக்கணக்கான மக்களும் இப் பேருரையினைக் கேட்டு மகிழ்வதற்கு ஒலிபெருக்கி ஒழுங்குகள் செய்யப் பட்டிருந்தன. கொழும்பு இராமகிருஷ்ணமிஷன் தலைவர் சுவாமி பிரேமாத்மானந்தா கூட்டத்துக்குத் தலைமை வகித்து டாக்டரை வரவேற்றுப் பேசினார். இலங்கைப் பிரதமர் உட்பட அநேக மந்திரிமார், பிரதானிகள் கூட்டத்துக்குச் சமூகமளித்தனர்.


பலத்த கரகோஷங்களுக்கிடையில் பேச ஆரம்பித்த டாக்டர் ராதாகிருஷ்ணன் இதே மண்டபத்தில் முன்னர் இலங்கைக்கு வந்த சமயங்களில் தான் சொற்பொழிவாற்றியதாகவும் கூறினார். அதைத் தொடர்ந்து அவர் பேசுகையில் கூறிய தாவது :—

மனித சமுதாய சரித்திரத்தில் தற்போது எழுந்துள்ள ஆபத்தான நிலை அதை புனர் அமைப்புச் செய்து கொள்ளும் சந்தர்ப்பத்தை அளித்திருப்பதுடன், புது சகாப்தம் ஒன்றைப் பிறக்கச் செய்யும் உறுதியையும் அளித்திருக்கிறது.

சமுதாய சரித்திரத்தில் இன்று ஆபத்தான ஒரு கூட்டத்தை அணுகிக் கொண்டு செல்கிறோம். இது ஒரு புது சகாப்தம் ஆரம்பிக்கப் படுவதாகவிருக்கலாம் அல்லது முடிவாகவிருக்கலாம். இந்த ஆரம்பமோ முடிவோ நம்மில்தான் தங்கியுள்ளது. நாம் எதைச் செய்யக்கூடியவர்களாக இருக்கிறோமோ அதில்தான் தங்கியுள்ளது.

சமாதானத்துக்கு பாதுகாப்பு

எந்தக் கோஷ்டிக்கும் ஒன்றை ஒன்று மிஞ்சும் பலம் இல்லாமலிருப்பதே சமாதானத்துக்கு பெரும் பாதுகாப்பாகவுள்ளது. சமாதானத்துக்கு கிடைத்திருக்க



சுதந்திரக் கொண்டாட்டத்தைப் பார்வையிடுவதற்காகச் சுதந்திர சதுக்கத்துக்கு வந்து சேர்ந்த இந்திய உப ஜனாதிபதி டாக்டர் இராதா கிருஷ்ணன் அவர்களை இலங்கைப் பிரதமர் வரவேற்கிறார்.

கும் இந்த “ஓய்வு” வேளையைப் பயன்படுத்தி புதிய மனித சமுதாயம் ஒன்றை புதிய சிந்தையுடனும் புதிய உள்ளத்துடனும் உருவாக்க வேண்டும். மனிதனின் இயற்கையை மாற்றியமைத்து புதுமெருகு ஊட்டுவதற்கு நமது நேரத்தைப் பயன்படுத்த வேண்டும்.

அமெரிக்க சந்திரன்

முன்னேறிவரும் விஞ்ஞானத்தைப் பயன்படுத்தி உலகிலுள்ள மக்களுக்கு உணவு, உடை, பாதுகாப்பு அளிக்க ஏதுவாகவிருக்கும்.

இன்று காலையில் அமெரிக்க செயற்கைச் சந்திரனை வெற்றிகரமாக மிதக்க விட்டிருப்பதைப் படித்தோம். ஆச்சரியத்துடனும் இவைகளை செய்துமுடிக்க வேண்டியுள்ளது. இயற்கை ஊடுருவிச் செல்லப்படுவதையும் பார்க்கிறோம்.

இந்த சக்திகளையெல்லாம் மனிதசமுதாய நலனுக்காகவும், முன்னேற்றத்துக்காகவும் ஏன் நாம் பயன்படுத்த முடியாமலிருக்கிறோம்? கனவு உலகில் வாழ்ந்து வருபவர்களைப்போல ஏன் வாழவேண்டும்?



யாழ்ப்பாணத்தில் இந்திய உப ஜனாதிபதி அவர்களைக் குடை கொடி ஆலவட்ட மரியாதைகளுடன் வட மாகாண அதிபர் ஊர்வலமாக அழைத்துச் செல்லும் காட்சி.

அறிஞர்கள் இல்லாதது இதற்குக் காரணமாக விருக்கவில்லை. நமக்குள்ளேயிருக்கும் கோபம், பொருமை, விட்டுக் கொடாத மனப் பாண்மை போன்றவைகளால் மற்றவர்களிலும் பார்க்க எமக்குத்தான் உண்மை விளங்கும் என்ற எண்ணத்துக்கு ஆளாகியுள்ளோம். இந்தக் கொள்கையும் போக்கும்தான் நமது விரோதிகள். இதைத் தான் நாம் மாற்றிக்கொள்ள வேண்டும்.

நமக்குள்ளே இருக்கும் எதிரி

அப்பாற்பட்ட இடத்தைக்கூட கைப்பற்றிவிட்டோம், ஆனால் நம்மை ஆட்கொண்டு நமக்குள்ளேயிருக்கும் "எதிரியை"த்தான் நாம் இறுதியாகக் கைப்பற்ற வேண்டும். நாம் கடைத்தேற இதுதான் அவசியம்.

விஞ்ஞான சாதனைகள்

நவீன விஞ்ஞான சாதனைகள் லோகாய தத்துவத்தையே இறுதியான உண்மையாக ஜனங்களை

எண்ணும்படி செய்துள்ளது. ஆனால் உண்மையை உற்று நோக்கின் இயற்கையின் ஆழ்ந்த ரகசியங்களையெல்லாம் அறிந்து கொள்ளும் சித்தத்தின் அதிசயமான ஆற்றலைத்தான் இது குறிக்கிறதென்பது விளங்கும்.

பூகோள அமைப்பையும் பாரம்பரியத்தையும் சரித்திரம் அடிப்படையாகக் கொண்ட தென்னாலும் அவையே சரித்திரத்தை உருவாக்குவனவல்ல. இயற்கையினிடத்திலிருந்து கிடைக்கும் இந்த சக்திகளை மனிதவர்க்கம் எப்படி உபயோகிக்கிறது, எந்நோக்கங்களுக்கெல்லாம் பயன்படுத்தப் போகிறது என்பதையே சரித்திரம் பெரிதும் சார்ந்திருக்கிறது.

தனித்து இயங்க முடியாது


உலகிலுள்ள நாடுகள் பரஸ்பரம் ஒன்றையொன்று சார்ந்தவையாகவே இருக்கின்றன. எந்த சக்திவாய்ந்த

நாடும் அது எவ்வளவு பெரியதாக இருந்தாலும் தனித்து இயங்க முடியாது. உலகின் ஒரு பகுதியில் நடக்கக்கூடிய ஒரு சம்பவம் மற்றப் பகுதியையே பாதிக்கக் கூடியதாக இருக்கிறது.

உலகனைத்தும் ஒரே சமுதாயம் என்ற உணர்வை ஒவ்வொரு மனிதனும் உணர வேண்டும்.

தான் போதிக்கும் லட்சியங்களைச் செயலில் கடைப்பிடிப்பதிலிருந்து, மற்ற நாடுகளைவிட, இந்தியா தவறி விடுகிறது. நமது சங்கடங்களுக்கெல்லாம் வெளிச் சக்திகள் காரணமல்ல. அறிவுத் துறையிலும் கலாசாரத் துறையிலும், கைத்தொழில் துறையிலும் கீழ் திசை மக்களாகிய நாம் அதிக பின்தங்கியவர்களாகவுள்ளோம். நமக்குள் அதிக ஒற்றுமையின்மைதான் நமது துர் அதிர்ஷ்டமனைத்துக்கும் காரணம்.

உள்நாட்டமைச்சரும் வட மாகாண அதிபரும் யாழ்ப்பாணத்திலுள்ள மாகாண அதிபரது வாசஸ்தலத்தில் உப ஜனாதிபதியை வரவேற்கின்றனர். பக்கத்தில் ஸ்ரீமதி மகேஸ்வரி ஸ்ரீகாந்தா காணப்படுகிறார்.



“உலகம் சிறிதாகிவருகிறது. நமது உள்ளம் விரிவடைய வேண்டும். இன்றைய உலகில் எந்த ஒரு நாடும் தனித்து வாழ்வதென்பது முடியாது. பரஸ்பர உதவியுடன்தான் நாம் வாழமுடியும். சாதி, சமயம், இனம், தேசம் என்ற பழைய குறுகிய எண்ணங்களைவிட்டு அயல் தேசமென்பதே இன்று “ஸ்வதேசோபவனத்தரயம்” என்று சங்கரர் கூறியதுபோல், மூன்று லோகங்களையும் நாம் சேர்ந்தவரென்றும், ஒன்றே உலகம் என்றும் நாம் விரிந்த மனப்பான்மையுடன் வாழ்ந்தோமாயின், நமது சங்கடங்களில் பலவும் நீங்கும். அந்த இலட்சியத்தை நோக்கியே நாம் சென்று கொண்டிருக்கிறோம்.”

புத்தர் பெருமான் “தர்மம் குரு, தர்மம் குரு” என்று உபதேசித்தார். தர்மமாவது என்ன? மக்களைப் பிணைப்பது தர்மம். பிரிப்பது அதர்மம்.

குருவாக வரவேற்கிறோம்

“இன்றைய சகாப்தத்தின் மாபெரும் சிந்தனையாளராகவும் சிறந்த அறிவியல் மேதையாகவும் டாக்டர் ராதாகிருஷ்ணன் விளங்குகிறார். பாரத குடியரசின் உப ஜனாதிபதியாக அல்லாது ஒரு குருவாய் மதித்து அவரை இலங்கை பெருமையுடன் வரவேற்கிறது” என்று இலங்கைப் பிரதமர் தமது நன்றியுரையிற் குறிப்பிட்டார்.

பாராளுமன்றப் பிரதிநிதிகள் அளித்த விருந்தில்

சுதந்திர தினக் கொண்டாட்டத்தில் கலந்துகொள்வதற்காக இலங்கைக்கு வந்துள்ள சாம்ராச்சிய நாட்டின் பிரதிநிதிகளுக்கு இலங்கைச் சனப்பிரதிநிதிகள் சபாநாயகர் ஜனாபர் எச். எஸ். இஸ்மேயிலும் செனட் சபைத் தலைவர் சேர். சிறித் டி. சொய்சாவும் திங்கட்கிழமை (3.2.58) நண்பகல் கொழும்பு கிராண்ட் ஓரியண்டல் ஹோட்டலில் அளித்த விருந்து வைபவத்திற் கலந்துகொண்ட டாக்டர் இராதா கிருஷ்ணன் பேசியதாவது:

எனது நாடு இலங்கையிலும் பார்க்க ஓராண்டு முன்னதாகவே தான் விடுதலைபெற்றது. எனவே எமது அனுபவமும் ஏறக்குறைய ஒன்றுதான். நாம் இன்று விடுதலை பெற்றுத் பத்தாண்டுகளாகிவிட்டன. எனவே நாம் செய்யவேண்டியவை பலவுள். உங்கள் பிரதமர் திரு. பண்டாரநாயக்கா ஜனநாயக வாழ்வு பற்றி குறிப்பிட்டார். எனவே இதுபற்றிச் சில வற்றைச் சொல்ல விரும்புகின்றேன்.

ஜனநாயக சமூகம்

ஜனநாயக சமூகம் என்றால் சமனான அடிப்படையில் மக்கள் அனைவரும் நலமுற வாழும் இடமாகும். வேறுபட்ட சமூகத்தினர் வாழலாம். வேறு

பட்ட மொழியினர் வாழலாம். இவ்வாறு பலதிறமான பாகுபாடுகள் இருக்கலாம். இவ்வேற்றுமைகட்கிடையே ஒற்றுமை காண்பதே உண்மை ஜனநாயக வாழ்வாகும். இதுதான் ஜனநாயகத்தின் சாரம். சமத்துவ அடிப்படையில் மக்கள் வாழாவிடின் ஜனநாயக நாடு எனக்கூற முடியாது. எனவே எல்லோருக்கும் சமசந்தர்ப்பம் அளிக்கவேண்டும்.

உலக அரங்கில்

இதே முறையைத்தான் உலக அரங்கிலும் நாம் கையாளவேண்டும். சிறு நாடுகளாய் இருக்கலாம், ஆனால் இதற்காக சமசந்தர்ப்பம் அளிக்காதிருக்க முடியாது. பிரிட்டிஷ் சாம்ராஜ்யத்தை, விடுதலை பெற்ற நாடுகளின் உலக சாம்ராஜ்யமாக அமைக்க எண்ணியுள்ளோம். சகல நாடுகளும், சந்தர்ப்பமளித்தால் வளர்ச்சி அடையலாம். இதில் நாம் உதவவேண்டும்.

அசியல் முறையில் ஜனநாயகத்தை ஆராயின், புட்சியின்றி போரின்றி நல்வாழ்வு இலட்சியத்தை அடைவதற்காக மக்கள் சிருஷ்டித்த ஓர் வழிவகை என்பதை அறியலாம். பொருளாதார ரீதியிலும் மக்கள் நல்லாதரவுடன் ஆட்சி புரிந்து சுபிட்சம் காணும் முறை என்பது புலனாகும். சிறு பான்மையினர் நல்வாழ்வு வாழ்ந்தாலே உண்மை ஜனநாயகம் எனலாம்.

ஜனநாயக முறையில் நாம் செல்லின் எந்தப் பிரச்சினையையும் தீர்க்க முடியும். “உலக நாடுகள் அனைத்தும் எவ்விதமாக சரிநிகர் சமமானாய் வாழ்கின்றனவோ அவ்வாறு ஒரு நாட்டிலுள்ள மக்கள் அனைவரும் சமனான அந்தஸ்துடன் வாழ்தல் வேண்டும். எல்லோருக்கும் சமசந்தர்ப்பம் அளிக்கப்படல் வேண்டும். இதுவேதான் உண்மை ஜனநாயகம். எல்லோருக்கும் சமசந்தர்ப்பம் அளிக்கப்படாவிடின் ஜனநாயக நாடு எனக் கூறமுடியாது. எனவே ஜனநாயகம் என்பது சமத்துவம் என்ற அடிப்படையில் மக்கள் உருவாக்கிய ஓர் இலட்சியமாகும்.

ஒரு சமூகத்தில் ஜனநாயகம் நிலவுகின்றதெனில் அச்சமூக மக்கள் சமனாக நடத்தப்படுகிறார்கள் என்பது உருத்தது. சிறு பான்மையினர் திருப்தியுடன் வாழ்வதே உண்மை ஜனநாயகத்தின் சான்றாகும். உலக நாடுகளிடையே ஜனநாயகம் எனின் தாழ்மையற்று, சுயாட்சியின்றி வாழ்ந்த நாடுகள் விடுதலை அடைந்து, சுபிட்சம் காண்கின்றன என்பது அர்த்தம். இந்த பெரும் இலட்சியத்திற்காக இலங்கை பாடுபட்டு வெற்றி காணவேண்டும் என்பதே எனது ஆவல்.”

ஹோரணை ஸ்ரீபாலி வித்தியாலயத்தில்

இலங்கையின் “சாந்திநிகேதன்” என்று பாராட்டப்படும் ஸ்ரீபாலி வித்தியாலயத்திற்கு இந்தியக் கலைஞர் பலர் அடிச்சகடி விஜயஞ்செய்துள்ளனர். மகாகவி தாகூர் இக்கல்லூரியில் நடந்த மாக்கன்று இப்பொழுது பல்கலைக்களைக் கொண்டதாய் பல மக்களுக்கு நிழலளிக்கும் பான்மையதாய் விளங்குகின்றது. இந்த மாதத்தில் இயற்கையாகவே அமைந்துள்ள மேடைமீதிருந்து உபஜனாதிபதி சம் சொற்பொழிவை நிகழ்த்தினார். வெள்ளைக் கலையுடுத்த மாணவ மாணவிகள் அணிவகுத்து வரிசையாக நின்று இலங்கை, இந்தியத் தேசிய கீதங்களைப் பாடி உபஜனாதிபதியை வரவேற்றார்கள். பிரதமர், இந்திய வைகமபிஷ்ணர், உள்நாட்டு மந்திரி, சாகர பலன்சூரிய முதலியோர் இவ்விழாவிற்கு கலந்துகொண்டனர். “மலைவேம்பு” மரக்கன்று ஒன்றை உபஜனாதிபதி தமது விஜயத்தின் ஞாபகார்த்தமாக நாட்டினார். முன்னொரு முறை டொனா அல்பினா இரத்தினாக்க ஞாபகார்த்தச் சொற்பொழிவை ஆரம்பித்து வைத்தார்கள். இப்பொழுது ஸ்ரீபாலி ஞாபகார்த்தச் சொற்பொழிவை ஆரம்பித்து வைத்தார். உபஜனாதிபதி டாக்டர் இராதா கிருஷ்ணை ஸ்ரீபாலி வித்தியாலய அதிபர் ஸ்ரீ விஸ்வம். பெரேரா, வரவேற்றுப்பேசினார்.

உப ஜனாதிபதியினுடைய விஜயம் ஸ்தாபனத்தக்குப் பெருமையளித்துள்ளதாகவும், இந்தியாவின் பிரபலஸ்தர்களுடைய கவி தாகூரின் நல்லாசியுடன் ஆரம்பிக்கப்பட்ட இவ் வித்தியாலயத்திற்கு ஸ்ரீமதி பண்டிட் உட்பல பலர் விஜயம் செய்திருப்பதாகவும் கூறினார்.

பிரதமர் பண்டாரநாயகாவவக் கூட்டத்துக்குத் தலைமைவகிக்கும்படி ஸ்ரீ விஸ்வம் பெரேரா கேட்டுக் கொண்டார்.

சிறந்த சிந்தனையாளர், உயர்ந்த அறிவாளியான டாக்டர் ராதாகிருஷ்ணனுடைய விஜயம் எம்மையெல்லாம் கௌரவப்படுத்திவிட்டது எனவும், அவரது பேச்சைக் கேட்க விரும்பிக் கூடியிருக்கும் கூட்டத்தினருக்குத் தாம் ஒரு “தடைகல்லாக” நிற்க விரும்பவில்லை யெனவும் கூறி, பிரதமர், உபஜனாதிபதியைப் பேசும்படிக் கேட்டுக்கொண்டார்.

டாக்டர் ராதாகிருஷ்ணன் பேசுகையில் கூறியதாவது :—

ஆத்மீக அடிப்படையில் நமது வாழ்க்கையை அமைத்தாலொழிய மனித சமூகத்தை எதிர்நோக்கும் பிரச்சனைகளுக்குத் தீர்வுகாண முடியாது. தற்போதைய உலக நிலைமைக்கு ஆத்மீகந்தான் வழிகாட்டியாக அமையவேண்டும்.



யாழ்ப்பாண மாநகரசபை மேயர் திரு. பி. காசிப்பிள்ளை அவர்கள் உப ஜனாதிபதிக்கு மாலைபிட்டு வரவேற்கும் காட்சி.

புத்தரின் போதனைகள்

துன்பம் என்ற துயரக் கடலிலிருந்து மீட்சியடைய எம்மால் முடியும். அன்பும் அஹிம்சையும் மேற்கொண்டு உரே உலகம், ஒரே சமுதாயம் என்ற தத்துவத்தை யடையலாம். “நான்” “எனது” என்ற அகங்காரத்திலிருந்து விடுபட்டு “நாம்” “எமது” என்ற நிலை உருவாக வேண்டும். இப்படியான நிலைமைக்கு பகவான் புத்தரின் போதனைகள் நமக்கு வழிகாட்டியாக அமைந்துள்ளன. ஆன்ம ஈடேற்றமடைந்து மனித சமுதாய நலனைக் குறிக் கோளாகக் கொண்டுழைக்க அன்னாரின் அரிய போதனைகளே போதும். அவைகளினால்தான் நாம் ஈடேற்றமடையலாம்.

மற்றவர்களின் உழைப்பின் பயனாக நாம் ஈடேற்ற மடையலாம் என்று நம்பிவிடக் கூடாது. அப்படியான தொன்றில்லை. நாமெல்லோருமே ஒன்றாக சிந்திக்க வேண்டும். ஒன்றாகச் செயல்களில் இறங்க வேண்டும்.

யாழ்ப்பாணத்தில்:

பலாலி விமான நிலையத்தில் குதூகல வரவேற்பு

பாரதநாட்டின் உப ஜனாதிபதி டாக்டர் இராதா கிருஷ்ணன் புதன் கிழமை (5-2-58) நண்பகல்

பலாலி விமான நிலையத்தில் இறங்கியதும், யாழ்ப்பாண மக்கள் அவரைக் குதூகலத்துடன் வரவேற்றார்கள்.

யாழ்ப்பாண மேயர் திரு. பி. காசிப்பிள்ளை, அரசாங்க அதிபர் திரு. எம். ஸ்ரீகாந்தா, முன்னாள் இலங்கை இந்திய தூதுவர் திரு. வி. குமாரசுவாமி, மாஜி தபால் வானொலி அமைச்சர். ச. நடேசன், சர். சிற்றம்பலம் காந்தினர், கல்வி அதிகாரி திரு. எஸ். யூ. சோமசேகரம், காங்கேசந்துறை பட்டினசபைத் தலைவர் திரு. சீனிவாசகம், யாழ்ப்பாண நகர பிதாக்கள், கல்லூரி அதிபர்கள், அரசாங்க அதிகாரிகள், யாழ்ப்பாண உதவி அரசாங்க அதிபர் திரு. பத்மநாதன் முதலான அனேக பிரமுகர்கள் அங்கு வந்திருந்தனர்.

உப ஜனாதிபதியுடன் இலங்கையிலுள்ள இந்திய ஸ்தானிகர் திரு. வை. டி. கந்தேவியாவும் திருமதி கந்தேவியாவும், உள்நாட்டு மந்திரி திரு. ஏ. பி. ஜயசூரியாவும் வந்தனர். வட மாகாண அரசாங்க அதிபர் திரு. எம். ஸ்ரீகாந்தா, யாழ்ப்பாண மேயர் திரு. ஏ. காசிப்பிள்ளை முதலியோர் டாக்டர் இராதாகிருஷ்ணன் அவர்களைத் தமிழ் முறைப்படி வரவேற்றனர். அநேக மலர் மாலைகள் உப ஜனாதிபதிக்குச் சூட்டப் பெற்றன. விமான நிலையத்திலிருந்து டாக்டர் இராதாகிருஷ்ணன் யாழ்ப்பாணக் கச்சேரிக்குச் சென்றார். வழி நெடுகிலும் பள்ளிக்

உப ஜனாதிபதி இலங்கைப் பிரதமரிடமும் அவர் மனைவியிடமும் விடை பெற்றுக்கொள்கிறார்.



கூடப் பிள்ளைகள் வரிசையாக நின்று வாழ்த்துக் கூறினர். அரசாங்க அதிபரின் இல்லத்தில் உப ஜனாதிபதி பகற் போசனம் அருந்தினார்.

பின்னர் டாக்டர் இராதாகிருஷ்ணனுக்கு நகர சபை மண்டபத்தில் சபையின் சார்பில் வரவேற்பு அளிக்கப்பட்டது.

மாநகர சபையின் வரவேற்புக்குப் பதிலளிக்கையில் டாக்டர் ராதாகிருஷ்ணன் கூறியதாவது : இந்த அழகிய யாழ்ப்பாண நகருக்கு நான் விஜயம் செய்ததையிட்டு மிக மகிழ்ச்சியடைகிறேன். இலங்கைக்கு நான் இதற்கு முன் இருமுறை விஜயம் செய்திருந்தாலும் இந் நகருக்கு வந்திருப்பது இதுதான் முதல் தடவை யாகும்.

“தவிர, புராதன தமிழ்க் கலாசாரம் இன்னும் இளமையுடன் விளங்குகிறது. காலத்தோடு ஒத்த கருத்துக்களை தமிழ்க்கலாசாரத்தில் பரக்கக் காணக் கூடியதாகவிருக்கிறது. உலகத்தோடு ஒத்து வாழும் பண்பினை தமிழ்க் கலாசாரம் போற்றி வருவது பெருமைப்படத் தக்கது.

“என்னை தவ சிரேஷ்டரான ஜனக மகாராஜாவுக்கு ஒப்பிட்டுச் சொன்னீர்கள். உண்மைதான். ஒருவர் தனது ஆத்ம ஈடேற்றத்திற்காக தவமிருப்பதுடன் மக்களின் பொது நன்மைக்காகவும் மனித சமூகத்தின் சீட்டிசத்திற்காகவும் பாடுபட வேண்டுமென்பது தான் இந்திய பாரம்பரியமாகும். சிறிதும் சுயநலப் பற்று இன்றி இக்கடமையை மனிதன் நிறைவேற்ற வேண்டும். ஜனக மகாராஜாவைப் போன்று அவ்வளவு உயர்ந்த படியை அடையாவிடினும் இந்தியத் தலைவர்கள் தங்கள் வாழ்நாளை பொதுப் பணிக்கே பூரணமாக அர்ப்பணித்திருக்கிறார்கள்.

“கிழக்கிலும் மேற்கிலும் நான் சுற்றுப் பிரயாணம் செய்திருக்கிறேன். மனித சமூகத்தினிடையேயுள்ள ஆத்மீக ஐக்கியத்தை எங்கும் நான் காணக்கூடியதாக இருந்தது. இதை பிரிக்கும் எல்லைகள் செயற்கைத் தடைகளாகும். இந்த செயற்கைத் தடைகளே மனிதனை ஒருவரில் ஒருவர் அவநம்பிக்கையுள்ளவராக்கி இருக்கிறது.”

சர். ராதாகிருஷ்ணன் தொடர்ந்து பேசுகையில் முற்போக்கான யாழ்ப்பாண முனிசிப்பல் சபையில் ஒரு ஸ்திரீ அங்கத்தினர்கூட இல்லாததைக் கண்டு ஆச்சரியப் படுவதாய் தமாஷாகக் குறிப்பிட்டார். இத்தகைய ஒரு அழகிய நகரில் சமூகத்தில் பாதித் தொகையான பெண்களின் பிரதிநிதி ஒருவரேனும் இச்சபையில் இல்லாதது தனக்கு விளங்கவில்லை என்று சொன்னார்.

இந்திய பார்லிமெண்டில் மொத்தமுள்ள 700 அங்கத்தினர்களில் 50 பேர் பெண்கள். பெண்கள் விஷயத்தில் இவ்வித துவேஷம் கூடாதென்றும் பழங்கால சமூகக் கட்டுப்பாடுகள் மறைய வேண்டுமென்றும் அவர் வேண்டிக் கொண்டார். அத்துடன் மனிதர்களையும் ராஜ்யங்களையும் தேசங்களையும் உலகத்தையும் பிரித்துவைத்துள்ள கட்டுப்பாடுகளை உதறித்தள்ளிவிட்டு ஒன்றேகுலம் ஒருவனே தேவன் என்ற மனோபவத்தை மக்களிடம் வளர்க்க வேண்டுமென வற்புறுத்தினார்.

இறுதியில் டாக்டர் ராதாகிருஷ்ணனுக்கு முனிசிப்பல் சபைத் தலைவராலும் அங்கத்தினர்களாலும் விருந்துபசாரம் அளிக்கப்பட்டது.

டாக்டரின் ஆசிச்செய்தி

“இலங்கை மலர்ச்சியும், திருப்தியும், செழிப்பும் பெற்றுத் திகழ வேண்டும். நீதி, சமத்துவம் சகோதரத்துவம் என்ற மூன்று தத்துவங்களிலும் நம்பிக்கைகொண்ட முற்போக்கு நாட்டின் பிரஜையென்று ஒவ்வொரு இலங்கையரும் பெருமிதமடைய வேண்டும். அதுவே எனது உளங்கனிந்த ஆசி.”

இந்திய உபஜனாதிபதி டாக்டர் இராதாகிருஷ்ணன் வியாழக்கிழமை (6-2-58) காலை விமானத்தில் இந்தியாவுக்குப் புறப்பட்டபோது மேற்கண்ட ஆசிச் செய்தியை வெளியிட்டார். காலை 8-45 மணிக்கு திருமதி கண்டேவியாவுடன் டாக்டர் இராதாகிருஷ்ணன் இந்திய விமானப்படையைச் சேர்ந்த விமானத்தில் இந்தியாவுக்குப் புறப்பட்டார். பலாலி விமான நிலையத்திற்கு வரும் வழியில் காங்கேசன்துறை பட்டினசபை அவருக்கு ஒரு குதூகல வரவேற்பு அளித்தது.

டாக்டர் எஸ். வி. சீனிவாசகம் மலர் மாலை சூட்டி வரவேற்றார். வழி நெடுக பள்ளி மாணவர்கள் வரிசை வரிசையாக நின்று சந்தோஷ ஆரவாரஞ் செய்தனர்.

உள்நாட்டு மந்திரி திரு. ஏ. பி. ஜயசூரியா, திரு. எம். ஸ்ரீ காந்தாவும் அவரது பாரியாரும், யாழ்ப்பாண மேயர் திரு. பி. காசிப்பிள்ளை, திருமதி காசிப்பிள்ளை, திரு. எஸ். நடேசனும் அவரது பாரியாரும் கலைப்புலவர் திரு. கே. நவரெத்தினம், திரு. எஸ். அம்பிகைபாகன், திரு. ஏ. அருளம்பலம் முதலியோர் விமான நிலையத்தில் குழுமி நின்று டாக்டர் இராதாகிருஷ்ணன் அவர்களை வழியனுப்பி வைத்தனர்.

அவரது பிரிவு அங்கு நின்ற ஒவ்வொருவரது மனதையும் உருக்கியது. ஆனால் விமானத்தில் ஏறும்வரை, வழியில் அவரை முகமன்கூறி வர


வேற்ற ஒவ்வொருவரிடமும் ஹாஸ்யமும் இனிமையும் சொட்டும் இன்சொல் கூறிக்கொண்டேயிருந்த காட்சி ஜனங்களை மெய்மறக்கச் செய்தது.


காங்கேசன்துறை வாடிவீட்டிலிருந்து புறப்படுமுன் படுக்கையில் சாய்ந்தபடியே டாக்டர் இராதாகிருஷ்ணன் பத்திரிகை நிருபர்களுக்குப் பேட்டி அளித்தார். இலங்கை மக்களுக்குத் தாங்கள் விடுக்க விரும்பும் செய்தி என்னவென்று பத்திரிகை நிருபர்கள் வற்புறுத்திக்கேட்டபோது “இலங்கையில் தங்கியிருந்த சில நாட்களில் நான் என்ன சொல்ல விரும்பினேனோ அதைச்சொல்லிவிட்டேன்” என்று பதிலளித்தார். கடைசியில் அவர் கீழ்வருஞ் செய்தியை நாட்டு மக்களுக்கு விடுத்தார்.

இலங்கை மக்களும் இலங்கை அரசாங்கமும் எனக்குக் குதூகல வரவேற்பளித்தனர். இலங்கை மலர்ச்சியும், திருப்தியும், செழிப்பும் பெற்றுத் திகழ வேண்டும். நீதி, சமத்துவம், சகோதரத்துவம் என்ற மூன்று தத்துவங்களிலும் நம்பிக்கை கொண்ட முற்போக்கு நாட்டின் பிரஜையென்று ஒவ்வொரு இலங்கையரும் பெருமிதமடைய வேண்டும். அதுவே எனது உளங்கனிந்த ஆசி.

“நமது சிறு சிறு விசுவாசங்களை ஒரு புதிய இலங்கையை நிர்மாணிக்கும் தலையாய விசுவாசத்தின் கட்டுப்பாட்டிற்குள் கொண்டு வரவேண்டும். இந்நாட்டின் சகல மக்களதும் சேவைகளால் நாடு செழிப்புற வேண்டும். மிகவும் விரும்பத்தகும் இந்த அத்தியாவசிய இலட்சியத்தை அடைய சகல கட்சித் தலைவர்களும் ஒத்துழைப்பார்களென்பதில்

குருவும் ஓடும் சந்தித்தல். உப ஜனாதிபதி சென்னையில் ஆகிரியராயிருந்த காலத்தில் அவரிடம் பயின்ற திரு. கணபதி அவர்கள் பல வருடங்களின் பின்னர் தம் குருவைக் கண்டு சம்பாஷிக்கும் பாக்கியம் பெற்றார்.





யாழ்ப்பாண மாநகரசபை அளித்த வரவேற்பின் பின்னர் உபஜனாதிபதி மக்களிடம் விடைபெற்றுக்கொள்கிறார்.

எனக்குச் சந்தேகமில்லை. இலங்கை மக்கள் தங்கள் பொதுவான வாழ்க்கையில் சாந்தம், பொறுமை, நன்மை, முதலியவைகளைக் கடைப்பிடிப்பார்களென்று நான் நம்புகிறேன். அவைகள் எமது பாரம்பரிய பண்புகளாகும். அவைகள் மிகவும் அவசியமான கடமைகளுமாகும்”.

சேர் இராதாகிருஷ்ணனின் விஜய நிகழ்ச்சி

இந்தியாவின் பிரதிநிதியாக இலங்கையின் சுதந்திரதினக் கொண்டாட்டங்களில் கலந்து கொள்ளும் பொருட்டு இந்திய உபஜனாதிபதி டாக்டர் இராதாகிருஷ்ணன் கடந்த பெப்ரவரி 1ந் தேதி கொழும்பு வந்து சேர்ந்தார்.

இந்திய உப-ஜனாதிபதி டாக்டர் எஸ். இராதாகிருஷ்ணனின் இலங்கை விஜய நிகழ்ச்சி நிரல் வருமாறு:— 1. 2. 58 சனிக்கிழமை மாலை 4.50 இரத்தமலர் விமான நிலையத்தை அடைதல்.

2. 2. 58 ஞாயிற்றுக்கிழமை 5.30 மணிக்கு கொழும்பு விவேகானந்த சபை, இராமகிருஷ்ண மிஷன் ஆதரவில் கொழும்பு நகரமண்டபத்தில் பொதுக்கூட்டம். 8.30 மணிக்கு இந்தியா மானிகையில் இராப்போசனம்.

3. 2. 58 திங்கட்கிழமை 12.30 பாராளுமன்ற விருந்து. மாலை 3.30 ஹோரண ஸ்ரீபாலி வித்தியாலயத்திற் சொற்பொழிவு.

6.30 க்கு காலப்பேஸ் ஹோட்டலில் இந்திய சமூகத்தினரால் வரவேற்பு. 8.00 மணிக்கு களனி வித்தியாலயத்தில் இராப்போசனம்.

4. 2. 58 செவ்வாய்க்கிழமை சுதந்திரதின நிகழ்ச்சிகளில் கலந்து கொள்ளல்.

5. 2. 58 புதன்கிழமை 11 மணிக்கு யாழ்ப்பாணத்திற்குப் புறப்பாடு. 12.00 க்கு யாழ்ப்பாணம் சேரல்.

6. 2. 58 வியாழக்கிழமை காலை 8 மணிக்கு காங்கேசன்துறையிலிருந்து இந்தியாவுக்குச் செல்லல்.

யாழ்ப்பாணம் அளித்த வரவேற்புப் பத்திரம்

இந்தியக் குடியரசின் உப தலைவரான மாட்சிமைதங்கிய

கலாநிதி எஸ். இராதாகிருஷ்ணன் அவர்கட்கு,

மாட்சிமைதங்கிய தலைவ !

பண்டைத் தமிழ் மன்னர்களின் அரசிருக்கை யாகத் திகழ்ந்ததும், இலங்கையில் தமிழ்ப் பண் பாட்டின் கேந்திர ஸ்தானமாக விளங்குவதுமான சரித்திரப் பிரசித்திபெற்ற எங்கள் யாழ்ப்பாண மா நகரத்துக்குத் தாங்கள் வருகை புரிந்ததொன்று, இம்மாநகரசபைத் தலைவரும், உறுப்பினர்களுமாகிய நாங்கள், எங்கள் இதயம்மலர்ந்த மகிழ்ச்சியினைத் தங்களுக்குத் தெரிவித்துக்கொள்வதுடன், நல் வாழ்த்துக் கூறி வரவேற்கின்றோம்.

சரித்திரத்திற் கெட்டாக் காலந் தொட்டு யாழ்ப்பாணத் தமிழ் மக்கள் தென்னிந்திய தமிழ் நாட்டுச் சகோதரர்களுடன் அழிவற்ற கலாச்சார, சமயத் தொடர்புகள் உடையோராய் வாழ்ந்து வருகின்றார்கள். யாழ்ப்பாணக் கவிஞர்களும், அறிஞர்களும், சமயம், இலக்கியம், நாடகம், மருத்துவம் ஆகிய துறைகளில் தமிழ் மொழியைப் பெருமையுடன் வளர்த்து வந்துள்ளார்கள். புகழ்பெற்ற, சைவ சமய புனருத்தாரண கர்த்தாவும், சமூகசீர்திருத்த வாதியும், மாபெரும் தமிழறிஞரும், இக்காலத் தமிழ் வசன நடையின் தந்தையும், சைவசமயத்தினதும், தமிழினதும் வளர்ச்சிக்காகத் தென்னிந்தியாவிலும், இலங்கையிலும், பல நிலைகளைத் தாபித்தவருமாகிய ஸ்ரீஸஸ்ரீ ஆறுமுகநாவலர் தோற்றிய நாடும் இந்நாடே. இன்றும், யாழ்ப்பாணம் தமிழ் பண்பாட்டிற்குத் தாயகமாகச் சிறப்புடன் விளங்குகின்றது.

அகில உலகமும், தங்களைத் தலைசிறந்த தத்துவஞானியாகவும், இந்தியாவின் இணையற்ற கலாச்சாரத் தூதராகவும், மறுமலர்ச்சி பெற்ற இந்தியாவின் சிறந்த இராஜதந்திரியாகவும் மதிக்கின்றது. தங்கள் ஆற்றலும் செயல்களும், இந்திய நாட்டின் பண்டைய அரசர்களில் ஒருவரும், தத்துவஞானியுமாகிய ஜனகரை எமக்கு நினைவுபடுகின்றன. அரசியல் ஞானமும், ஆத்மீகப் பண்பும் பொருந்திய இராஜதந்திரமே இந்தியப் பாரம்பரியத்தின் இலட்சியமென்ற உண்மைக்குத் தாங்கள் ஓர் எடுத்துக் காட்டாக விளங்குகின்றீர்கள்.

தற்கால விஞ்ஞான முடிபுகளையும், தத்துவஞானக் கருத்துக்களையும் தழுவிய தங்கள் விரிவுரைகளும், நூல்களும், இந்திய தத்துவஞானிகளி

னதும், அடியார்களினதும் கோட்பாடுகளையும், பேரின்ப அநுபூதியையும், நவீன உலகத்துக்குத் தெளிவுற விளக்குவனவாகும். இவை மாத்திரமன்றி, சமய அனுபவத்தின் உறுதியில் தாங்கள் கொண்டுள்ள திடநம்பிக்கை, நாஸ்திக வளர்ச்சிக்குத் தடையாகவும், சமய வளர்ச்சிக்கு அரணாகவும் விளங்குகின்றது.


தாங்கள் ஐக்கிய நாடுகளின் உலக, விஞ்ஞான, கலாச்சாரச் சங்கத்தின் தலைவராக ஆற்றிய பணியின் மாண்பும், மாஸ்கோவில் இந்தியத் தூதராக ஆற்றிய சேவையும் உலக நாடுகளில் இந்தியாவின் கௌரவத்தை உயர்த்தியதுமன்றி, தங்களுக்கு இராஜதந்திர உலகில் அழியாப் புகழையும் ஈட்டித் தந்துள்ளன.

தாங்கள் கீழ்நாட்டைப்பற்றி மேல்நாட்டிற்கும், மேல்நாட்டைப்பற்றிக் கீழ்நாட்டிற்கும் விளக்கி உரைத்து வரும் பணியால், மாறுபட்ட நோக்கங்களை யும், கொள்கைகளையுமுடைய மக்களிடையே, பரஸ்பர நம்பிக்கையும், சமாதானமும் வளர்ந்து வருகின்றன. இப்பணியை இந்திய பஞ்சசீலக் கொள்கைக்கமைய இன்னும் பல ஆண்டு ஆற்றுதற்குத் தங்களுக்கு உடல் நலத்தையும், நீண்ட ஆயுளையும் அருளுமாறு இறைவனை இறைஞ்சுகின்றோம்.

இங்ஙனம்

- P. காசிப்பிள்ளை, மேயர்
- S. இராசரெத்தினம், உதவிமேயர்
- அல்பிரெட் சுவாம்பிள்ளை
- A. யோசேப்
- G. நல்லையா
- A. T. துரையப்பா
- S. நடராசா
- K. துரைசிங்கம்
- A. துரைராசசிங்கம்
- S. S. நவரெத்தினம்
- A. J. காசிப்பிள்ளை
- ஹாஜி V. M. M. அபூசாலி
- குவாலி M. M. சல்தான்
- R. C. மன்மதராயன்
- A. விசுவநாதன்

யாழ்ப்பாணம், மாசி 5, 1958.



யாழ்ப்பாணக் கல்லூரி நூல் நிலையப் பொறுப்பாளர் திரு. கே. செல்வையா அவர்கள்.

ஈழத்து இணையற்ற நூல் நிலையம்

(அம்பலவாணன்)

யாழ்ப்பாணத்துக்கு விஜயஞ் செய்பவர்கள் அங்குள்ள ஒல்லாந்தர் கோட்டையையும் மாநகர சங்கக் கட்டடத்தையும் பார்த்துவிட்டு, கீரிமலையில் நீராடித் திரும்பியதும் யாழ்ப்பாணத்தைத் தாம் கண்டு விட்டதாக நினைத்து விடுவதுண்டு. ஆனால் யாழ்ப்பாணத்துக்கு உண்மையில் பெருமையைளிப்பது யாழ்ப்பாணத்திலிருந்து 7 கல் தொலைவில் உள்ள யாழ்ப்பாணக் கல்லூரி நூல் நிலையமாகும்.

வட இலங்கையிலுள்ள தமிழர் ஆங்கிலமும் தமிழ் முங்கற்று அநேக நூல்களை இயற்றித் தமிழகத்திற்

பெரும் புகழுடன் விளங்குவதற்குக் காரண கர்த்தராய் இருந்தவர் அமெரிக்க மிஷனரிமார்.

இலங்கையிலே ஒரு செமினரி தொடங்குவதற்கு ஏற்ற இடம் யாழ்ப்பாண நகரமன்று, நெல் வயல்கள் சூழ்ந்த வட்டுக்கோட்டையே யெனத் தெரிந்த அமெரிக்க மிஷனரிமாரின் தொலைநோக்கினைப் பாராட்டா திருக்க முடியாது. அமெரிக்க மிஷனரிமார் 1823 ம் ஆண்டில் நிறுவிய வட்டுக்கோட்டைச் செமினரியிலிருந்து மலர்ந்ததுதான் யாழ்ப்பாணக் கல்லூரி. எனைய கல்லூரிகள் இதற்குப் பின்னரே

ஆரம்பமாயின. யாழ்ப்பாண மத்திய கல்லூரி 1834 ம் ஆண்டளவிலும், பரி. ஜோன் கல்லூரி 1841 ம் ஆண்டளவிலும், சம்பத்திரிசியார் கல்லூரி 1850 ம் ஆண்டளவிலும் ஆரம்பிக்கப் பெற்றன. இதன் பயனை வட இலங்கை இளைஞர் பெருந் தொகையில் எழுதப் படிக்கக் கற்றுக் கொள்வதற்கு வழிகாட்டி யது இந்த வட்டுக்கோட்டைக் கல்லூரிதான். அன்றி யும் சாதிக்கட்டுப்பாட்டைத் தகர்த்தெறிந்து கலைமக னின் சந்நிதியில் எல்லாக்குழந்தைகளையும் சரிசமமாக நோக்கத் துணிந்து செயலாற்றிட பெருமையும் யாழ்ப்பாணக் கல்லூரியைச் சார்ந்ததாகும். எனவே அமெரிக்க மிஷனரிமார், வடஇலங்கை மக்கள் ஆங்கிலமும் தமிழும் நன்கு கற்ற அறிஞர்களாகத் தேர்ச்சி பெறப் பெரிதும் உதவினர். அவர்களும் தமிழை நன்கு கற்றனர். மேலூட்டு வைத்திய நூல் களைத் தமிழில் மொழிபெயர்த்து வெளியிட்ட பெருமை அமெரிக்க மிஷனைச் சார்ந்த அமெரிக்க அகத் தியர் என்றழைக்கப்பட்ட டாக்டர் எஸ். எச். கிறீன் அவர்களுக்கே உரியது. அமெரிக்க மிஷனரிமார் சைவசித்தாந்த நூல்களையும் கற்றனர். சிவஞான சித்தியாரை ஹொயிசிங்டன் பாதிரியார் ஆங்கிலத்தில் மொழி பெயர்த்து வெளியிட்டார். செமினாரியில் கற்ற நெவினஸ் சிதம்பரப்பிள்ளை, கரல் விசுவநாதபிள்ளை ஆர்னல்ட் சதாசிவம்பிள்ளை, வைமன் கதிரவேற் பிள்ளை முதலியோர் அநேக தமிழ் நூல்களை வெளியிட்டனர். இத்தகைய அரிய நூல்கள் உண்மையில் வெளிவந்தன என்பது புனைந்துரையன்று, உண்மைதான் என்பதை இன்றைக்கும் எடுத்துக்காட்டி நிற்கின்றது யாழ்ப்பாணக் கல்லூரி நூல் நிலையம். செமினாரியில் ஏறக்குறைய 2000 நூல்கள் இருந்தன. இந்தச் செமினாரி மூடப் பட்டதும் இந்த நூல்கள் புதிதாக ஆரம்பிக்கப் பெற்ற யாழ்ப்பாணக் கல்லூரிக்கு வழங்கப்பட்டன. அமெரிக்க மிஷன் அச்சிட்ட நூல்களுட் சில மறைந்து விட்டன. எனினும் பெரும்பாலான நூல்களை இப்பொழுதுள்ள யாழ்ப்பாணக் கல்லூரி நூல் நிலையத் திற் காணலாம். இப்பொழுது ஏறக்குறைய 25,000 நூல்களைக் கொண்டுள்ளது இந்தக் கல்லூரி நூல் நிலையம்.

ஆரம்பத்தில் இந்த நூல்கள் ஒரு சிறு அறையில் வைக்கப்பட்டிருந்தன. பின்னர் கேணல் ஒல்கொற் றூபகார்த்தக் கட்டடம் முழுவதையுமே தனக்குச் சொந்தமாகச் சுவீகரித்துக் கொள்ளக் கூடிய அளவுக்கு விரிவடைந்துள்ளது. யாழ்ப்பாணக் கல்லூரி யில் ஜோன். பிக்னல் பாதிரியார் தலைவராக இருந்த காலம் அக்கல்லூரியின் பொற்காலமாக மதிக்கப் பட்டு வருகின்றது. 25 ஆண்டுவரை கல்லூரி அதி

பராக இருந்து யாழ்ப்பாணக் கல்லூரியின் முன்னேற்றத்துக்காக உழைத்து யாழ்ப்பாண மண்ணிலேயே உயிர் நீத்த பெரியார் இந்த பிக்னல் பாதிரியார். இவர் கல்லூரியின் வளர்ச்சியில் கண்ணுங் கருத்துமாயிருந்தது போலவே நூல் நிலைய வளர்ச்சியிலும் கரிசனை கொண்டிருந்தார்.

யாழ்ப்பாணக் கல்லூரி நூல் நிலையம் வேறிடங் களிற் கிடைத்தற் கரிய நூல்களைத் தன்னகத்தே கொண்டு விளங்குவதற்கு உண்மையில் அல்லும் பகலும் அரும்பாடுபட்டு உழைத்து வருபவர் நூல் நிலைய அதிகாரி திரு. கே. செல்லையா அவர்கள். இப்போதுள்ள கல்லூரி அதிபருக்கும் பெயர் செல்லையாதான். எனினும் கல்லூரி அதிபருக்குட்பட்டே இந்த நூல் நிலையம் இயங்குகின்றது. இவையாவற்றிற்கும் தலைவராக வண. எஸ். பங்கர் அவர்கள் கடமையாற்றுகின்றார்கள்.

யாழ்ப்பாணக் கல்லூரி நூல் நிலையம் காலை 8.30 மணி தொடக்கம் இரவு 10 மணி வரை திறந்திருக்கும். முதலாம் பாரம் தொடக்கம் பட்டதாரி வகுப்பு வரையுமுள்ள மாணவர்களும் மாணவிகளும் புத்தகங்களை எடுத்துச் சென்று வாசிக்கலாம்.

இந்த நூல் நிலையத்தை ஒரு முறையாவது பார்த்துவிட வேண்டும் என்ற ஆசையால் உந்தப் பட்டுச் சில வருடங்களுக்கு முன்னர் ஒருநாள் அங்கே சென்றேன். செல்லையா மாணவர்கள், மாணவிகள் என்றால் சத்தம் போடாமலோ, ஒருவருடன் ஒருவர் உரையாடிச் செக்கட்டமிட்டுச் சிரியாமலோ இருக்க மாட்டார்கள். அதுவும் கல்லூரி நூல் நிலையம் என்றால் படுத்தறங்குவதற்கும் சில வகுப்புக்களி

யாழ்ப்பாணக் கல்லூரி நூல்நிலையக் கட்டடம்.



லிருந்து வேலைநிறுத்தம் செய்து ஒதுங்கிக்கொள்வதற்கும் ஏற்ற இடம் என்பதுதான் மாணவர் அகராதியிற்கண்ட அர்த்தம். யாழ்ப்பாணக் கல்லூரி நூல் நிலையத்துக்கு எவ்வாறு செல்லவேண்டும் என்று கேட்டறிந்துகொண்டு, யாழ்ப்பாணம் பெரியசடை பஸ் நிலையத்திலிருந்து கல்லூரி மார்க்கமாகக் காரைநகருக்குச் செல்லும் பஸ் வண்டியில் ஏறிக் கொண்டேன். வட்டுக்கோட்டைச் சந்தியில் இறங்கி, நூல் நிலையக் கட்டடம் எங்கிருக்கிறது என்று உசாவித் தெரிந்துகொண்டு உள்ளே சென்றேன். உள்ளே, வெள்ளை வேட்டி, வெள்ளை “பனியன்” அணிந்த ஒருவர் அங்கு மிங்குமாக உலாவிக்கொண்டிருப்பதைக் கண்டேன். பிழையான இடத்துக்குள் அழையா விருந்தினரை நுழைந்து விட்டேனே என்று கருதினேன். பரீட்சைமண்டபமாக இருக்குமோ என்ற சந்தேகம் எழுந்தது. அப்படி இருக்கவே முடியாது என்று அங்குள்ள புத்தக வரிசைகள் யாவும் தலைகாட்டின. என்றாலும் நூல் நிலைய அதிகாரியைக் கண்டு கேட்டுச் சந்தேகத்தைத் தீர்த்துக் கொள்ள எண்ணினேன். “நூல் நிலைய அதிகாரியைக் காண முடியுமா” என்று கேட்டேன். “என்? என்ன அலுவல். உங்களுக்கு என்ன வேண்டும்” என்று சக்டார். அந்த வெள்ளையுடையணிந்தவர். “ஒன்றுமில்லை திரு. செல்லையா அவர்களைப் பார்த்து உரையாடிச் செல்வதற்காக வந்துள்ளேன்” என்று சொன்னேன். யான் இன்னார் என்று அறிந்ததும் அவர் புன்முறுவலுடன். “நான்தான் செல்லையா” என்றார். எனக்குத் தூக்கிவாரிப் போட்டது.

நூல் நிலைய உப அதிகாரியிடம் மாணவ மாணவிகள் வரிசையாக வந்து நூல்களை எடுத்துச் செல்கின்றார்கள்.



இங்கிலாந்து, இந்தியா முதலிய இடங்களுக்கெல்லாம் சென்று நூல் நிலையத் துறையில் பயிற்சி பெற்ற ஒருவர் காலிலே ஒரு சோடி செருப்புக் கூட அணியாமல் இவ்வளவு பாரிய நூல் நிலையப் பொறுப்பை எவ்வாறு வகிக்கிறார் என்று அதிசயப்பட்டேன். குண்டூசி விழுந்தாலும் கேட்கக் கூடிய அளவுக்கு அமைதி இவ்விடத்தில் நிலவுகின்றதே. ஒரு பிரமச்சாரி 100 குரங்குகளுக்குச் சமன் என்ற பரிசுகளே. 1000 க்கு மேற்பட்ட பிரமச்சாரிகள் 100,000 க்கு மேற்பட்ட குரங்குகள் போலச் சேட்டை செய்யத் தொடங்கினால் நூல் நிலையம் எங்கே? நூல் அதிகாரி எங்கே? சிறிது சிந்தனையில் ஆழ்ந்தேன். நூல் நிலையத்துள் வயது வந்த மாணவர்களும் மாணவிகளும் வந்து இருந்த போதிலும் ஒரு கதை நொடி இல்லாமல் தங்கள் தங்கள் நூல்களைப் படித்துக் குறிப்பெழுதுவதைக் கண்டு பெருமித மடைந்தேன். உருவத்திற் சிறியவராயிருந்தும் ஒழுக்கத்தை நிலைநாட்டுவதில் கைதேர்ந்த வராக இருப்பது கண்டு பெருமகிழ் வெய்தினேன். வட்டுக்கோட்டைக் கல்லூரி மாணவர் ஒரு வரிடம் இதன் மர்மத்தை அறிந்து கொள்ளும் பொருட்டு உசாவினேன். “நாங்கள் நூல் நிலையத்துக்குள் சத்தம் இட்டால் செல்லையா அண்ணையிடம் தப்பிக் கொள்ள முடியாது” என்றான், உயர்வகுப்பு மாணவனொருவன். கல்லூரி ஆசிரியர்களே சத்தமின்றி அமைதியாக இருக்கும்பொழுது நாங்கள் குழப்படிசெய்ய முடியுமா? புத்தகங்களைப் படியாமல் திருப்பிக் கொடுத்தாலுங்கூட எங்களுடைய கள்ளத்தைக் கண்டு பிடித்து விடுகிறார்” என்றான் அம் மாணவன். ஆம்; அதுதான் உண்மை. நூல் நிலையம் என்பது பல்வகை நூல்களும் காணப்படும் இடம் மாத்திரமன்று. அந்நூல்கள் யாவும் தத்தமக்குரிய இடத்தில் வைக்கப்பட்டிருக்கும் இடமாகவும் இருக்க வேண்டும். இந்த விதியை மாணவர்கள் யாழ்ப்பாணக் கல்லூரி நூல் நிலையத்தில் பூரணமாகக் கடைப்பிடித் தொழுகுவதைக் காணலாம்.

திரு செல்லையா அவர்கள் ஆடம்பர வாழ்க்கையை வெறுப்பவர். அவர் அந்நிய நாட்டு நூல் நிலையச் சங்கங்கள் பலவற்றில் அங்கத்தவம் வகிக்கிறார். அவர் 1950 ம் ஆண்டில் பாரிஸ் நகரில் நடைபெற்ற நூல் நிலைய மகாநாட்டில் கலந்து கொண்டார். இவருக்கு உதவியாளராக ஒரு பட்டதாரியும் எட்டு மாணவ உதவியாளருமுள்ளார். பத்திரிகைகள் யாவும் ஒரு மேசையில் இருக்கும். அகராதிகள் யாவும் ஒரு பக்கமாக இருக்கும். ஆங்கிலநூல்கள் மட்டுமன்றி தமிழ், சிங்கள நூல்களும் அங்கே சேமித்து வைக்கப்பட்டுள்ளன. இலங்கைச் சரித்திர சம்பந்தமான பகுதியைப் பார்க்கலாமா என்று மெதுவாகக் கேட்

டேன். வாருங்கள் என்று கூட்டிச் சென்றார். பால் டியஸ் பாதிரியார், பிஷ்ப் கோடினர், பார்சீவல், நொக்ஸ், தெனந்து, வண. எஸ். ஜி. பெரேரா முதலியோர் எழுதிய நூல்கள், ரேயல் ஆசியச் சங்கச்சஞ்சிகைகள் ஆதியன அங்கே வரிசையாக வைக்கப்பட்டுள்ளன. உதயதாரகைப் பத்திரிகை முதலாவது ஆண்டுப் பிரதியைப் பார்க்க முடியுமா? என்று கேட்டேன். “இப்படி வாருங்கள்” என்று சொல்லி என்னை ஒரு கண்ணாடி அலுமாரிக் கண்மையிற் கூட்டிச் சென்றார். அதனைத் திறந்து காட்டினார். ஒவ்வொரு புலவரும் எழுதிய நூல்கள் யாவும் காட்சிக்கு வைக்கப்பட்டிருத்தலைக் கண்டேன். கண்டனப் பத்திரங்கள், கண்டிப்புத் துண்டிப்புகள்,

கண்டன மறுப்புகள் முதலியவற்றை யாழ்ப்பாணக் கல்லூரி நூல் நிலையத்திற் கண்டேன்.

திரு. செல்லையா அவர்கள் என்னை வேரோர் இடத்துக்குக் கூட்டிச் சென்றார்கள். அது ஓர் உருக்கு அலுமாரி. இந்த அலுமாரியில் இப்பொழுதுகூட தற்கரிய—அச்சில் இல்லாத—நூல்கள் சேகரித்து வைக்கப்பட்டிருக்கின்றன. “நீங்கள் சிறிது நேரம் கரல் விசுவநாதபிள்ளையுடன், கு. கதிரைவேற்பிள்ளையுடன், உவில்லியம் நெவின்சுடன் அல்லது அமெரிக்க அகத்தியருடன் கலந்துரையாடலாம்” என்றார்.

யாழ்ப்பாணக் கல்லூரி நூல் நிலையம், ஒரு பாடசாலை நூல் நிலையமாகக் கருத முடியாத அளவுக்கு

வாசிக்காலையில் மாணவ மாணவிகள் அமைதியுடன் மௌன வாசிப்பில் ஈடுபட்டிருப்பதைக் காண்க.



யாழ்நாட்டு இறந்த நகரம்

(10 ம் பக்கத் தொடர்ச்சி)

வளர்ந்து விட்டது. அதனை யாழ்ப்பாணத்திலுள்ள தேசிய நூல் நிலையமாகவே கருத வேண்டும். பேராதனையிலுள்ள இலங்கைச் சர்வகலாசாலை விரிவுரையாளர்களும் மாணவர்களும் ஆராய்ச்சி செய்யும் பொருட்டு வட்டுக்கோட்டையிலுள்ள யாழ்ப்பாணக் கல்லூரி நிலையத்துக்கு யாத்திரை செய்வார்களானால் அதன் சிறப்பை யான் எவ்வாறு எடுத்துக் கூற முடியும்? கொழும்பிலிருந்து கூட ஆராய்ச்சி யாளர் பலர் உங்கு சென்று ஆராய்ச்சி செய்வதைக் கண்டேன். தென்னிலங்கைப்பிரிவு வரும் மக்களை அன்புடன் வரவேற்று உபசரித்து அவர்களுக்கு வேண்டிய நூல்களைப் பார்ப்பதற்குக் கொடுத்து உதவி செய்து வருகிறார் திரு. செல்லையா அவர்கள். கொழும்பிலே பப்பினிக் லேபிரரி, நூதனசாலை நூல் நிலையம் ஆற்றிவரும் அருந்தொண்டினையே வட இலங்கையிலுள்ள யாழ்ப்பாணக் கல்லூரி நூல் நிலையமும் ஆற்றிவருகின்றது. கொழும்பிலே கிடைக்கப்பெறாத தமிழ் நூல்கள் பலவற்றை யாழ்ப்பாணக் கல்லூரி நூல் நிலையத்திற்கு காணக் கூடியதாக விருக்கிறது. இத்தகைய கல்லூரிக்கு அரசாங்கமும் பொது மக்களும் போதிய உதவியளிக்க வேண்டும்.

இந்த நூல் நிலையத்தில் அநேக நூல்கள் இருந்த போதிலும் அவற்றைப் பயன்படுத்துவோரும் அதிகரிக்க வேண்டுமென்பது கல்லூரிச் சொந்தக் காரரின் விருப்பம். அவ்விருப்பத்தைப் பூர்த்தி செய்யக்கூடிய பொது நலத் தொண்டர் ஒருவர் நூல் நிலைய அதிபராகக் கிடைக்கப் பெற்றது அதன் பாக்கியம் என்றே கூறலாம். சில நூல் நிலையங்களில் இருக்கும் நூல் நிலையப் பொறுப்பாளர் வைக்கோற்பட்டையிலுள்ள சூக்கல் போல அவற்றைப் பாதுகாத்து வருவதுண்டு. அத்தகைய நூல் நிலையங்களால் எவ்வித பயனும் ஏற்படாது. இந்நூல்நிலையத்தைப் பிரமுகர் பலர் காலத்துக்குக் காலம் தரிசித்துத் தம் கருத்துக்களை ஒரு குறிப்புப்புத்தகத்தில் எழுதியுள்ளனர். “நான் இதுவரை கண்ட நூல் நிலையங்களுள் தலை சிறந்தது” என்று போஸ்டர் மாஸ்டர் ஜெனரலாக விருந்த ஏ. ஐ. பெரேரா குறிப்பிட்டுள்ளார். கல்வி மந்திரி காரியாலயத்திலிருந்த திரு. எவ். ஜி. டீயர்ஸ் அவர்கள், “இது ஓர் அற்புதமான இடம். கல்விமயமாகக் காட்சியளிக்கின்றது” என்று குறிப்பிட்டார்கள். இந்த நூல்நிலையத்தைத் தரிசித்தவர்கள் யாவரும், யாழ்ப்பாணக் கல்லூரியின் கற்றுத் தேறி பெரிய மனிதர்களாக விளங்குகின்ற பழைய மாணவ மாணவிகளும் யாழ்ப்பாணக் கல்லூரி நூல் நிலையத்தையும் அதன் அதிகாரி திரு. கே. செல்லையா அவர்களையும் எளிதில் மறந்துவிட முடியாது.

புரிந்துதான் இருந்தது. ஆனால் அவரைப்போல் பணங்கொடுத்து வாங்குந் தகுதியுடையவனல்லவே. அதனால், “கிராமத்து ஏழை மக்களுக்காக, முன்னோர் வைத்துப்போன சொத்து எப்படியானாலும் அவர்கள் கைக்குப் பணம் வரட்டும்” என்று எண்ணினேன்.

பிடெல் துரையின் அடிச் சுவட்டைப் பின்பற்றி அநேக பழைய நாணயச் சேர்க்கையாளர்கள் கிராமத்திற்கு வரலாயினர். ஆனால் பிடெல் துரை கொடுத்த பணத்தை அவர்கள் கொடுக்காதபோது சணங்கன் பழைய நாணகங்களைக் கொடுக்க மறுத்தனர். கஷ்டப்படும் ஏழைகள் கிடைப்பது கிடைக்கட்டும் என்ற நினைவோடு கொடுத்தும் வந்தார்கள்.

கிராமத்திலே அகப்படும் நாணயங்களை. I. பாண்டிய நாணயம். II. லக்ஷமி நாணயம். III. சேது நாணயம். VI. கிரேக்க நாணயம். IV. உரோம நாணயம். V. பெளத்த நாணயம். (சிங்கள அரசர் காலத்தவை) VII. சீன நாணயம். VIII. அராபிய நாணயம் IX. போர்த்துகேய நாணயம். X. ஒல்லாந்த நாணயம். XI. ஆங்கிலேயரின் ஆரம்பகால நாணயம் என்ற ஒழுங்கில் வகுக்கலாம்.

பாண்டிய நாணயம்

பாண்டிய மன்னர் காலத்து நாணயங்கள் அதிகமாகச் சதுரவடிவுடையன. கெட்டியான ஒருவகைக் கலப்பு உலோகத்தாலானவை. ஒரு பக்கத்தில் யானையும், மலைமீது அவர்கள் கொடியும், மறு பக்கத்தில் அவர்கள் கொடியின் அடையாளமான மீன் இலச்சினையும் பொருந்தியிருக்கும்.

மீனைக்குறிப்பது இவ்விதமான அடையாளமேயாகும். தங்கத்திலும் இத்தகைய நாணகங்கள் மிக அபூர்வமாகக் கிடைக்கின்றன. பாண்டிய நாணயங்கள் சிறிதும் பெரிதுமாக எத்தனையோ வகைகளிலே காணப்படுகின்றன. இவைகள் சமார் இரண்டாயிரம் ஆண்டுகளுக்கு அப்பாற்பட்டன. இவற்றிலும் பழமையான ஒன்றரை அங்குல விட்டமுள்ள வட்டமான நாணயங்கள் மிக அருமையாகக் கிடைக்கின்றன. அவற்றில் உள்ள அடையாளங்கள் எவற்றைக் குறிப்பன? என்ற அர்த்தமே புரியாத வகையில் சிதைந்தும் துருசு பிடித்தும் உடைந்துங் காணப்படுகின்றன. இவை மிக மிகப் பழமையானவை. இவற்றில் சுவஸ்திக அடையாளமும் காணப்படுகின்றன.

[தொடரும்]

விவேகமான வெளிநாட்டுக்

(7 ம் பக்கத் தொடர்ச்சி)

“வெளிநாட்டு விவகாரங்களின் விஷயத்தில், திருக்கோணமலை, கட்டுநாயக்கா ஆகிய இராணுவத் தளங்கள் கையேற்றுக் கொள்ளப்பட்டமை எமது சுதந்திரத்தை சம்பூரணமாகியதோடுமட்டுமல்லாமல் திருக்கோணமலைத் துறைமுகத்தைக் கப்பல் போக்கு வரத்துக்கும் கட்டுநாயக்கா விமான நிலையத்தை சிவில் விமானப்போக்குவரத்துக்கும் உபயோகிப்பதற்கு வசதியளித்திருப்பதைக்கொண்டுபொருளாதார அபிவிருத்திக்கு மேற்கொண்டும் வழிவகுத்திருக்கிறது.

“ஐக்கிய நாடுகள் ஸ்தாபனத்திலுள்ள இலங்கைப் பிரதிநிதி, அந்த ஸ்தாபனத்தின் உபதலைவராகத் தேர்ந்தெடுக்கப்பட்டார். இது உலகிலுள்ள அத்துணை நாடுகளும் எமது தேசத்தின்பால் கொண்டுள்ள நன்மதிப்பின் அறிகுறியாகும்.

“எல்லா நாடுகளுடனும் நாங்கள் ஏற்படுத்திக் கொண்டுள்ள நட்புறவுகளின் விளைவாக பல கலாசார, வர்த்தக, பொருளாதார உதவி ஒப்பந்தங்கள் செய்துகொள்ளப்பட்டிருக்கின்றன. இவை எமக்கு அதிக நற்பயனளிக்கும்.

“பாராளுமன்றத்தின் இரு சபைகளிலிருந்தும் தெரிவு செய்யப்பட்ட ஒரு கூட்டுக் கமிட்டி, அரசியல் திட்டத்தில் செய்யப்பட வேண்டிய திருத்தங்களைப் பற்றிச் சமீபத்தில் ஆராயும். தேர்தல்சட்டம் சம்பந்தமாகத் தெரிவுக் கமிட்டி தயாரித்த அறிக்கையை அமுலுக்குக் கொண்டுவருவதற்கான நடவடிக்கைகளும் எடுத்துக்கொள்ளப்படவிருக்கின்றன.

“எனவே, சமீபத்தில் ஒரு கஷ்ட காலம் எமக்கேற்பட்ட போதிலும் அதிக சபீட்சத்தையும் ஐக்கியதையும் முன்னேற்றத்தையும் கொண்ட ஒரு சகாப்தத்தை 1958 ம் ஆண்டு எமது நாட்டிற்குக் கொண்டுவருமென நாமெல்லோரும் எதிர்பார்த்தல் மிகையாகாது.”

மந்திரிசபை நிறைவேற்றிய

(15 ம் பக்கத் தொடர்ச்சி)

வராகக் கொண்ட ஒரு தொடர்ச்சியான செயற்குழு நியமிக்கப்பட வேண்டுமென்று ஒப்புக் கொள்ளப்பட்டது. தொழிற்சாலைகளின் பிரதம பரிசோதகர், புகையிரதப் பகுதியைச் சேர்ந்த ஒரு பிரதிநிதி, கைத்தொழிற் பகுதியைச் சேர்ந்த ஒரு பிரதிநிதி, துறைமுகக் கொமிஷனைச் சேர்ந்த ஒரு பிரதிநிதி ஆதியோர் இச் செயற்குழுவின் இதர அங்கத்தவர்களாகவிருப்பர் அமைச்சருக்குச் சிபார்சு செய்வது காக செயற்குழு குறைந்தது மூன்று வாரங்களுக்கொரு முறையாவது கூடும்.

மந்திரிசபை தற்பொழுது நடைபெறும் முத்துக்குளிப்புக்கு 84,000 ரூபாவை உபமானியமாக அங்கீகரித்துள்ளது. பழைய பாரம்பரியப்படி வெறும் மேனியுடன் சழியோடுவோரை இத்தொழிலுக்கு அமர்த்தும் முறையைப் பின்பற்ற ஆலோசிக்கப்படவில்லை. ஒரு யந்திரப் படகின் உதவியுடன் சிப்பி வலைகளைக் கடலுள் போட்டு இழுப்பதால் சிப்பிகளைச் சேகரிக்கலாமென அண்மையில் அனுபவ சாத்தியமாக அறியப்பட்டுள்ளது. இந்தத் தொழிலில் இம்முறையைப் பின்பற்றத் தீர்மானிக்கப்பட்டுள்ளது.

வர்த்தக உதவியாளர் பதவிகளுக்கு அல்லது வர்த்தக அறிவு வேண்டப்படும் உயர் பதவிகளுக்கு ஆட்களைச் சேர்ப்பதற்கு, லண்டன் சர்வகலாசாலையின் வர்த்தகப் பட்டதாரி (பி. கொம்.) தராதரத்துக்கு அல்லது இலங்கைச் சர்வகலாசாலையின் கலைமணி (பி. எ.) (பொருளாதார “பி” பிரிவு) தராதரத்துக்குப் பதிலாக இலங்கைத் தொழில் நுட்பக் கல்லூரி கொம்மேர்ஸ் டிப்ளோமா தராதரத்தையும் அங்கீகரிப்பதென மந்திரிசபை சம்மதித்தது.

சுதந்திர நினைச் செய்தி

(6 ம் பக்கத் தொடர்ச்சி)

எனவே பத்து வருடத்துக்கு முன், ஈட்டிக்கொள்ளப்பட்ட இந்தச் சுதந்திரம், சர்வதேச அரங்கில் எமது நாட்டின் அந்தஸ்து வளர்ந்து ஓங்கும்படி செய்ய நன்கு பயன்படுத்தப்பட்டிருக்கின்றது என்பதை இவற்றால் நீங்கள் உணர்வீர்கள். கட்டுநாயக்கம். கடந்த பத்துவருட காலமாக உலக அமைதி நோக்கில் நாடுகளுடன் ஏற்படுத்திக் கொள்ளப்பட்ட இந்த நெருங்கிய தொடர்பினாலும் நட்புறவினாலும் எமது நாட்டில் சமீபத்தில், கோரத் தாண்டவமாயிய வெள்ளப் பெருக்கின்போது ஏராளமான தேசங்கள் எமக்கு உதவிபுரிய முன்வந்தன. எமக்கு ஏற்பட்ட இந்தக் கஷ்டத்தின்போது எமக்கு உதவிபுரிந்த எமது நண்பர்கள் அனைவருக்கும் நாங்கள் உண்மையிலேயே நன்றியறிதல் உள்ளவர்கள் ஆவோம். நல்லெண்ணெய் நட்புறவு என்னும் விலைமதிக்க முடியாத திரவியத்தைக்கொண்டு எதிர்காலத்தில் இலங்கையிலுள்ள எமது மக்களுக்கு இடையில் சமாதானத்தையும் சபீட்சத்தையும் வளர்க்கவும், உலக மகாமன்றங்களில் நடைபெறும் விவாதங்களில் எமது பாகத்தைச் சரிவர நிறைவேற்றுவதைக்கொண்டு உலக சமாதானத்தை நிலைநாட்டவும் முடியுமென நாங்கள் உறுதியாக எதிர்பார்க்கலாம்.

அரசாங்க பிரசுர நிலையத்தில் பெறக்கூடிய நூல்கள்

	விலை		தபாற் செலவு	
	ரூ. ச.	பை.	ரூ. ச.	பை.
1956 ம் ஆண்டின் 21 ம் இலக்க வெடிமருந்துச் சட்டம் ..	0	45	..	0 10
1956 ம் ஆண்டின் 51 ம் இலக்க, முஸ்லீம் பள்ளிவாசல்கள், தரும நம்பிக்கைச் சொத்துக்கள் அல்லது வக்புகள் சட்டம் ..	0	85	..	0 20
1936 ம் ஆண்டின் 16 ம் இலக்கம், ஒத்துழைப்புச் சங்கங்களின் அமைப்பு முறையும் அதிகரிப்பையும் பற்றிய நியாயப் பிரமாணத் தைத் திரட்டித் திருத்துவதற்கான சட்டம் ..	0	25	..	0 20
1945 ம் ஆண்டின் 43 ம் இலக்கச் சட்டம் ஸ்தல அரசாங்க சேவையை அமைப்பது ஒழுங்குபடுத்துவது முதலிய ஏற்பாடு செய்வதற்கான ஒரு சட்டம் ..	0	40	..	0 20
கிராமச் சமுதாயச் சட்டத்தின் (அத்தியாயம் 148) - மறுபதிப்பு ..	1	30	..	0 25
1947 ம் ஆண்டின் 17 ம் இலக்கம் கிராம சமுதாயச் சட்டத்தைத் திருத்துவதற்கான சட்டம் ..	0	10	..	0 10
1953 ம் ஆண்டின் 1 ம் இலக்க நெற்காணிச் சட்டம் ..	0	35	..	0 15
1939 ம் ஆண்டின் 31 ம் இலக்கச் சட்டம் கல்வி அபிவிருத்திக்கு ஏற்ற ஒழுங்குகள் செய்யவும் அதைப்பற்றிய நியாயப் பிரமாணத் தைத் திருத்தித் திரட்டுவதற்குமான சட்டம் ..	0	45	..	0 20
1946 ம் ஆண்டின் 32 ம் இலக்கச் சட்டம் நீர்ப்பாசனத்தைப்பற்றிய நியாயப் பிரமாணத்தைத் திருத்தித் திரட்டுவதற்கான சட்டம் ..	1	10	..	0 20
1951 ம் ஆண்டின் 1 ம் இலக்க முஸ்லீம் விவாக, விவாகரத்துச் சட்டம் ..	1	50	..	0 20
1954 ம் ஆண்டின் 31 ம் இலக்க முஸ்லீம் விவாக, விவாகரத்து (திராக்கி)ச் சட்டம் ..	0	10	..	0 10
அத்தியாயம் 104 தத்துவப் பத்திரங்கள் ..	0	20	..	0 10
அத்தியாயம் 120- வியாபாரப் பெயர்கள் ..	0	40	..	0 10
1951 ம் ஆண்டின் 17 ம் இலக்க பிறப்பு இறப்புப் பதிவுச் சட்டம் ..	1	35	..	0 20
1953 ம் ஆண்டின் 1 ம் இலக்க பிறப்பு இறப்புப் பதிவு (திருத்த)ச் சட்டம் ..	0	15	..	0 10
1954 ம் ஆண்டின் 31 ம் இலக்க பிறப்பு இறப்புப் பதிவு (திருத்த)ச் சட்டம் ..	0	10	..	0 10
1954 ம் ஆண்டின் 19 ம் இலக்கச் சட்டம் - தாங்கள் செய்துவரும் வேலைக் கிரமத்திற் சேதமடையும் வேலையாட்களுக்கு நஷ்ட பூர்த்திப் பணம் கொடுப்பதற்கு ஏற்பாடு செய்வதற்கான சட்டம் ..	0	35	..	0 20
1935 ம் ஆண்டில் ஏற்படுத்திய வேலையாட்கள் நஷ்ட பூர்த்தி விஷய ஒழுக்க விதிகள் ..	0	35	..	0 20
அத்தியாயம் 91- நொத்தரிஸ்மார் (1938 ல் திருத்திமெக்கப்பட்டது) ..	1	30	..	0 35
1935 ம் ஆண்டின் 19 ம் இலக்கச் சட்டம்-இலங்கையிலே முடிக்குரிய காணியின் கிரமமான ண்டடுத்த காகவும் பராஜினப்படுத்துதலுக் காகவும் ஏற்பாடுசெய்வதற்கான சட்டம் ..	0	55	..	0 35
1946 ம் ஆண்டின் 3 ம் இலக்கச் சட்டம்-ஊர்ச்சங்கங்கள் ..	2	90	..	0 35
1941 ம் ஆண்டின் 27 ம் இலக்கச் சட்டம் - வேலையாட்கள் சம்பளச் சங்கச் சட்டம் ..	0	50	..	0 20
அத்தியாயம் 95, கலியாணப் பதிவுச் சட்டம் ..	0	55	..	0 20
1945 ம் ஆண்டின் 20 ம் இலக்க கலியாணப் பதிவுத் திருத்தச் சட்டம் ..	0	50	..	0 10

அரசாங்க பிரசுர நிலைய அதிபர், தபாற் பெட்டி இலக்கம் 500, கொழும்பு என்ற விலாசத்தில் நூல்களைப் பெற்றுக்கொள்ளலாம்.